

ప రా జ యం

శ్రీ బలివాడ కాంతావు

పరువుమీద చారబడి పుస్తకం విప్పినా శాంతకు నిద్దరరావటంలేదు. అప్పుడే పదకొండు కొట్టింది. దీపం ఆర్పేయాలనుకుంటూనే చిన్నక్క పరువువేపు చూసింది. రాధ అగపడలేదు. అయినా దీపం ఆర్పి పరువుమీద కూర్చుంది.....

పెళ్లిమాఫులనాటినుండి అక్కయ్య సంచరించే విధం చూస్తుంటే ఆమె కేవల అనూయ పుట్టుకొచ్చింది. ఇదివరలా కిలకిల నవ్వుతూ కబుర్లతో కరిగించి, నవ్విం చకండా యేకాంతంగా కూర్చొని యేకధాటిగా ఆలో చించుకోవటం శాంత కేమీ నచ్చలేదు. ఆశలు, కోరికలు సమాజంలో యింకొకరివి ఫలించటంతో మనిషిలో యివి రెచ్చగొట్టబడతాయి. శాంతమనస్సులో అక్క పెళ్లిమాఫులై గడచిన మూడువారాలలోనూ అంతూ పంతు అని ఆలోచనలు పరుగెత్తినయ్ అంటే ఆశ్చ ర్యపడవలసిన విషయం కాదు.

ఆమె లేచి గదిలో యిటూ అటూ చీకటిలో పచారుచేసినా ఆలోచనాప్రవాహాన్ని అరికట్టలేక పోయింది. ఎడబాటు ఒక్కసారిగా సహించటం ఆమెకు కష్టమైపోయింది. ఈ ఆలోచనలతోపాటు ఆమెదృష్టి కిటికీవేపు పోయింది. తలుపు చార వేసివుండ ర్టి అక్క తోటలోనికే వెళ్లివుంటుం దనుకుంది. శాంత మల్లెపందెర నానుకొని వినీలాకాశంవేపు చూస్తోంది. మబ్బు విడిచిన చందమామ మెల్లగా కదు ల్తున్నాడు! ఆమె కోరికలను దాచిపెట్టిన అనూయ మెల్ల మెల్లగా విడిచిపోతోంది!!

రాధ దగ్గరగా వచ్చి 'అక్క డేమీ లేదు చెల్లీ' అంది. అక్క బొంగురుపోయిన గొంతుక విని కంగారు కప్పివుస్తూ 'ఏం అక్కా!' అంది.

'ఏం టలా దీర్ఘంగా...'

'మాడక్కా! ఎంత చల్లగా వుందో'

తడుమకోకుండా, రాధ, 'అలాంటిచల్లటి మొగుడే వస్తాడులే' అంటూనే గదిలోనికి వెళ్లిపోయింది. అక్కయ్య యీమాటలు అని ఆమెమనస్సులో సువ్యక్తం కాని యేవేవో ఆలోచనలను గిరగిర త్రిప్పివేసింది.

గదిలోనికి వచ్చిన శాంత అక్కమంచంమీద కూర్చుంది. 'పోయి పడుకోవే' అంది రాధ.

'పడుకుంటాను— కానీ, ఒక మాట...'

రాధ యేమాటా ఆడలేదు. శాంతకూడ ఆగి పోయింది. కొంతసేపయ్యాక 'చెప్పా లని లేదా?' అంది అక్క.

'ఈ వారంలోజులైనా నాతో సరిగ్గా మాటాడ కూడదా? ఎంత అందగాడైనా యెప్పుడూ నీదగ్గర వుండవలసినవాడిగురించే ఆలోచించాలా?'

చెల్లెలు యెన్నాళ్ళనుంచో అడగా లనుకున్న ప్రశ్న యీవేళ అడిగింది. ఈ ప్రశ్న వేసి జబాబు కోసం నిరీక్షిస్తున్న శాంతకు కొద్ది నిముషాలకు చిరాకు వేసింది.

'ఈసంబంధం నాన్న కిష్టం లేదే' అంది పెద్ద నిట్టూర్పుతో రాధ.

ఈమాటల్లో వ్యక్తమాతున్న బాధను శాంత కొంతవరకు గ్రహించినా అక్క యేదో నిజాన్ని కప్పి పుచ్చటానికి యీమాటలను అందేమో అనుకుంది. కాని, నాన్నగురించి అక్కయ్య అలా అందంటే ఆమెకు చాలా విడ్డూరంగా కనిపించింది.

‘శుద్ధఅబద్ధం అక్కా!’ అంది.

‘నా చెవుల్నే నమ్మవద్దంటావా?’

‘నాన్న అనటమే విన్నావా? అయినా నాన్న యెవరితో యెప్పుడు చెప్పారని?’

‘సుందరంతో... మొన్న నే’

‘ఏంటో, నాన్న అన్నారంటే నమ్మలేనే... నువ్వు సరిగ్గా విన్నావా?’

‘గాలి లేదని డాబామీదకు వెళ్లానే. ఆయనతో చెప్తంటే విన్నాను’

‘చెప్పినా చెప్తారులే! ప్రక్కనే మంచం వేసి పడుకో బెట్టుకుంటున్నారూగా! ఈ యింటికి యజమానిని చేసేస్తారేమో!’

కోపంగా అంటున్న చెల్లెలివేపు ఒకసారి చీకటిలోనే చూసింది. తరవాత రాధ చేతితో నుదురు కప్పకుంది.

‘ఇంకేం మాటాడకున్నా రక్కా?’

‘పోయి పడుకో చెల్లీ... తలనొప్పిగా వుంది!’

‘అబ్బా! దానికే అంత భయపడాలా! నాన్నకు ఆలోచనా పోలోచనా లేదు!!’

రాధ చిరాకుతో లేచి వెళ్లిపోతున్న చెల్లెల్ని కిటికీగుండా వచ్చే కొంతిలో చూస్తూ హీనస్వరంతో ఆగిఆగి ‘నాన్న యీలోకంలో మనుషుల్ని అరవై యేళ్లు చూసారే!’

ఈమాటలు విననట్టే శాంత పరుపుమీద వ్రాలింది !!

౨

భక్తున తెల్లవారింది. సుందరం కొళాయిదగ్గర స్నానంచేసి మేడమొదటిమెట్టుమీద కాలువేసి ఆగి అలా వస్తున్న శాంతవేపు చూశాడు. ఈ చూపులో

ఆంతర్యాన్ని గ్రహించిన శాంత ముఖంముడుచుకొని చరచరా మల్లీ గదిలోనికి వెళ్లిపోయింది. వచ్చిన యీ మాడురోజులలోనూ తనవేపు మాడని సుందరం యీరోజు దీక్షగా యెందుకు చూడాలి? ఇటూ అటూ గదిలోనే గిరగిరలాడింది. పరుపుమీద మల్లీ చారబడి ఆవలించింది.

సుందరంగురించి ఆలోచించటానికి తీరిక లేక పోయింది. అమ్మ అప్పుడే స్టేషనుకు పోడానికి తయారైంది. శాంతలేచి స్నానంచేసి అలంకరించుకొనే సమయానికి ఒక స్వచ్ఛమైన గొంతుక మేడమీద గీతా పారాయణం చెయ్యటం వింటూనేవుంది. ఆ గొంతుక సుందరంకే అని పోల్చుకుంది.

అమ్మతో కలిసి మేడమీదకు వెళ్లేటప్పుడు డాక్టరుగారు బట్టలు వేసుకుంటూ దగ్గర కుర్చీమీద కూర్చున్న సుందరంతో అంటున్నారు. “ఈ జన్మలో యేం సుఖపడ్డానో చిన్నప్పుడు అమ్మవల్ల... గడించుకొనే రోజుల్లో పెద్దకూతురువల్ల...”

నరసమ్మ, శాంత అలా నిలుచునే వున్నారు. డాక్టరుగారు ముఖం ముడుచుకున్న భార్యవేపు మాడకుండానే మల్లీ మొదలుపెట్టారు:

“ఫస్టు గ్రేట్ వార్ లో క్షేందర్సులో ఒకరాత్రి ఒక సైనికుడి గాయానికి కట్టుకడుతూ అలా పడిపోయాను. అమ్మా అని అరిచా నని, నాకు తెలివి వచ్చాక, యింకో డాక్టరు చెప్పాడు. గాయంతగిలిన సైనికుడు నన్ను బాధతోనే అడిగాడు— ‘డాక్టరుగారూ! మా అమ్మకు నే నొక్కడనే... చాలా కష్టపడి పెంచింది... వద్దంటే సైన్యంలోనికి వచ్చాను... బ్రతికి మా అమ్మను మల్లీ చూస్తానా?’ అని. ఈమాటలు చచ్చిపోయేముందు అంటున్నాడేమో నూ అమ్మ జ్ఞాపకంవచ్చింది. నేనూ ఆ సైనికుడిలానే చేశాను... నాకూ గాయం తగులుతుంది... నేనూ మా అమ్మను చూడకుండా యిలాగే చచ్చిపోతాను!! కాని... ఇన్ని గండాలు గడిచి వచ్చానురా బాబూ! ఇన్ని ఆసుపత్రులు చూశాను... రిటైరయ్యాక డిస్పెన్సరీ పెట్టాను... అరవై యేళ్లు దగ్గరపడ్డాయా...?”

చెవు లప్ప చెప్పి తలెత్తి ప్రశాంతంగా సుందరం వింటున్నాడు.

“ఎందు కింత బలంగా వున్నాను? మా అమ్మ నించే. ఏం చేసే దంటావ్? కులంవాళ్ల యిళ్లల్లో ప్రొద్దున్నుంచి సాయంత్రంవరకూ ధాన్యం దంచో, అంటు తోమో సేవ చేసేది. మెత్తని తవుడు రొట్టె చేసి వుంచేది. నేను పట్నంలో బడి విడిచిపెట్టాక ప్రయివేట్లు చెప్పకొని నాలుగుపైళ్లు నడిచి యింటికి వెళ్ళేసరికి ఆరొట్టె యిచ్చేది. తిని మంచినీరు త్రాగే సరికి అమ్మకళ్లు నీటితో నిండిపోయేవి. అంబలీ గంజీ త్రాగి నలుగురికాళ్లూ పట్టుకొని చదివించింది. నాకొడుకు గడించుకొనేటప్పుడు మీ ఋణం తీర్చు కుంటా ననేది. నేను గడించుకొనేరోజుల్లో ఒకనాడు మాఅమ్మ దగ్గర కూర్చొని ‘ఆచిన్నా పెద్దల భూములన్నీ కొనేశా’ నని చెప్పేరోజున రెండు చేతులూ చూసు కొని బావురుమని యేడ్చింది. ‘ఈచేతులతోనే ఆ పొలా లిచ్చిన తవుడురొట్టెలు చేసి యిచ్చాను, ఇప్పుడు ఆబియ్యాన్ని ఈచేతులతో వండివ్వలేను నాయనా’ అంది.”

డాక్టరుగారి స్వగం కాస్త మందగించింది.

“నా కివ్వవలసిందంతా ప్రేమతో చిన్నప్పుడే యిచ్చింది. ఆతవుడురొట్టెలలో విటమిన్ నే నా నరాలన్నీ పటుత్వంగా వుంచి యీనాటికీ యెలాంటి ఆపరేషన్ నైనా యేమాత్రం అనిపిస్తోంది!”

డాక్టరుగారి మాటలఫక్కిలో గోచరిస్తున్న పరి పూర్ణహృదయంగూర్చి ఆలోచిస్తూనే సుందరం వింటు న్నాడు.

“అమ్మ చనిపోయాక పెద్దమ్మాయి ఆలోటు తీర్చింది. చూడు, తెల్ల వారేసరికి యెందరు బాధతో కాచుకూర్చుంటారు! నేను లేచేసరికి పూజగదిలో అంతా అమర్చేది. వంటమనిషిని లేపకుండానే అమ్మాయే నీరు మరగపెట్టేది. టిఫిన్, కాఫీ తెచ్చి దగ్గర కూర్చొని తినేటట్లు చేసేది. ఇంత డబ్బు తెచ్చేవాడినా, ఇంకో కూతురైతే నెలనెలా వందలు కూడబెట్టుకొనేది. ఏరోజు కారోజు లెఖ్కులు

చూపిస్తూ వారానికి ఒక్కసారి ‘నాన్నా! నాకై, రూపాయలు కావా’ లనేది. ‘తీసుకో ఆమ్మా’ అ. నాడ్ని. ‘నీచేతులతో యివ్వాలి నాన్నా’ అనేది ఆడబ్బుగురించి నే నెప్పుడూ ఆలోచించలేదు. కాని యిచ్చేటప్పుడు యింత తక్కువా అనిపించేది. తరవాత నాకు తెలిసింది నాతల్లి నాపేరు చెప్పి బీదవాళ్లకు ధర్మం చేసేదట!”

డాక్టరుగారు కళ్లొకసారి నులుపుకున్నాడు. సుందరంశరీరం ఒక్కసారి గగుర్పాటుజేసింది. కుర్చీ మీద సర్దుకొని మళ్లీ మొదలుపెట్టారు.

“ఒరే బాబూ! అమ్మాయిపెళ్లి చెయ్యటమంటే నాగుండె కదలిపోయేది. కాని, ఆడవాళ్లప్రేమకు హద్దులంటూ వుండవు. నాతల్లి యెక్క డున్నా నాతల్లీ—న న్నింకా హెచ్చుగా చూసుకుంటుంది. మాఅమ్మ కష్టకాలంలో కడుపు మాడ్చుకుంది. నేను గడించుకున్న రోజుల్లో యెవరికైనా చిరాకుగా యేమైనా అంటే అప్పుడూ పస్తుండి కడుపు మాడ్చు కొనేది. ఎప్పుడైనా ఒకసామెత చెప్తుండేది. ‘పెద్ద చెట్టుకన్నా వంగిన తుంగదుబ్బే గలిచిందిరా!’ అని. అమ్మాయిపెళ్లినాటికి అమ్మ లేకపోయినా అమ్మ సామెతమాత్రం నే బ్రతికినంతకాలం మరచిపోలేను”

డాక్టరుగారు ఆ గారు. తల్లీ కూతురూ దేనికో ఆశ్రుతపడ్తున్నారు. డాక్టరుగారు వాలుకుర్చీమీద చారబడి మళ్లీ మాటలు పొడిగించారు.

“లక్షలు గడించాను. వేలు ఖర్చుపెట్టాను. కాని మర్యాదను గడించలేదు. మాఅమ్మ గడించి నా కిచ్చింది. ఎవరింట్లో మాఅమ్మ తవుడు తెచ్చి గంజీ త్రాగిందో వాళ్లగురించి చనిపోయేముందు చెప్పింది. ‘వాళ్ల భూములు కొన్నావు. కాని వాళ్లవల్ల నే ని వివితవాడి వయ్యావు. వాళ్ల నొకకంట చూడు బాబూ!’ అంది. ఒకసారి ఆవూరు అమ్మవున్నరోజుల్లో నే వెళ్లేటప్పుడు వాళ్లింటిలో ఒక కుర్రాడ్ని చూశాను. అప్పటికి ఎని మిదవతరగతి చదువుతున్నాడు. ప్రతిసంవత్సరం ఫస్టుగా పాసవుతున్నాడట! చదివించటానికి శక్తిలేకపో వటంవల్ల ఆసంవత్సరంతో మానిపించేస్తా మన్నారు.

‘సరే, నేను నెలనెలా డబ్బు పంపిస్తాను. కుర్రాడ్ని పాడుచెయ్యో’ దన్నాను. ఆకుర్రాడు యింటర్మీడియేట్ కి వచ్చేవరకూ నేను చూడలేదు.

“పాలాలు మాట్లానికి వెళ్లేసరికి ‘కుర్రాడు శలవుల్లో వచ్చాడు. ఎక్కడో గుమస్తాగా వేస్తే నాలుగు రాళ్లు సంపాదించుకుంటాడు. చదువు మానిపించేస్తా’ మన్నారు. కాని ఆకుర్రాడ్ని చూశాక నా కేవో ఆశ కలిగింది. ప్రతిస వత్సరం ఘట్టుగా పాసవుతున్నాడు! వచ్చేముందు అన్నాను. ‘మీరు మా దగ్గరవచ్చే మానాన్న చచ్చిపోతే మీయింట్లోనే పాలిచ్చి నన్ను పెంచారట! సత్యంకు మాపెద్దమ్మాయిని యివ్వాలని వుంది. మీరువొప్పకోవాలన్నాను. ‘మీతోసంబంధం చెయ్యటానికి తాహతు చాలదు బాబూ!’ అన్నారు. ‘తాహతు లెత్తితే మీయింట్లో యిలాగే వుండిపోతాను. మీదగ్గర నేర్చుకోవలసిన మర్యాద యెంతైనా వుంది. మనిషితాహతు చెప్పేది మర్యాదకాని, డబ్బు కాదు’ ఇలా అనేసరికి ఆయన వొప్పకున్నారు. ఆపిల్లడికి సంబంధం స్థిరం చేసుకొచ్చానంటే ‘నాకూతుర్ని కడుపుకు గంజినీరు లేనింట్లో పారేస్తారా?’ అని తల బాదు కొని యేడ్చింది...ఇదిగో ఇక్కడే వుంది. కావలసిన స్త్రీ అడుగు. వారంరోజులు నాతో మాటలుకూడ మానేసింది! నిరుకు కేన్నరైతే మద్రాసు తీసుకవెళ్లి మూడు నెలలు నెలవుపెట్టి నేవచేసి యే అల్లుడు బ్రతికించాడు? ఏపండక్కయినా నేను పిలవాలని లేదు. ఇంట్లో వాడిలా బుద్ధిపుట్టేటప్పుడు వస్తాడు. చూసిపోతుంటాడు. నా కి దివ్యలే దని అ దివ్యలే దని అడుగుతాడా? ఆదీ లేదు. నవ్వులబండి. పెద్ద యింజనీరా! ఇప్పటికీ నా యెదురుగా సిగరెట్ కాల్చాడు! ఏమడూలా మాన్యాలు చూసి ఆసంబంధం చేశాను!! మడూలా మాన్యాలూ వున్నా మర్యాద లేనివాళ్ళకు పిల్ల నిస్తే మన కెంత అప్రతిష్ఠ! మొన్న రెండోఅల్లుడు యేంచేశాడు! పెళ్లి నాడు నే నిచ్చిన వాచీకి రిపేరు వచ్చింది దని బాగుచేసి పంపించమని పొప్పులో పంపించాడు!!

“నా కిష్టం లేదనమ్మా అని, యిదే కాదు వీళ్ల చుట్టాల నందర్నీ తెప్పించిమరీ నేర్పించింది కూతు

రికి. కాని నాతల్లి ‘నాన్న యివ్వుపడితే నాకూయివ్వుమే’ అంది.బాబూ! అమ్మాయి తనచేతులతో నే డబ్బు పంపించి మొగుడ్ని చదివించింది! చల్లనిచేయి కాబట్టి మొగుడు యింజనీర్ కి కూర్చున్నాడు! దాని కేం లో టిప్పడు? ఇప్పటికీ యేమైనా వస్తే నాన్నసలహా తీసుకోనిది యేమీ చెయ్యదు. అదే మొన్న పెద్దకూతురుపెళ్లి చేసేటప్పుడు పెద్దసంబంధా లొస్తే మానాన్నయివ్వు మంది. నేను మాకు దగ్గరవాళ్ళే— కాస్త చితికిపోయా రనుకో— చదువుకుంటున్నవాళ్ల కుర్రాడ్ని తెచ్చి పెళ్లిచేసి పెద్దవాడ్ని చేసుకో అన్నాను. ఆపెళ్లికి మిగతావాళ్లందరికీ కోపం వచ్చింది. నామీద ఆలక సాగించారు. రోగి అలిగాడంటే నా పంచప్రాణాలూ పోతాయిగాని, ఇలాంటివా శ్శేందరు అలకసాగించినా నేను నేనేలే. అల్లుడు మనగుండెల్లో మేకవటానికి కాదు. మన కష్టసుఖాలు మనవాడైనందుకు పంచు కుంటా డనేగా చేసుకుంటాం! ఏదో వున్నవాళ్లు పేదవాళ్ళని పై కెత్తకపోతే బాతికే కళంకంకాదురా?”

ఆగదిలోనికి పెద్దపెద్ద ఆఫీసర్లు, పేరుప్రతిష్ఠలు గల బంధువులు, స్నేహితులు వచ్చారు. ఆపేముకుర్చీ మీద వందలకొద్దీ కూర్చున్నారు. కాని, ఒక్కసుంద రంకు తప్పించి యింకెవరికీ అలాంటి మాటలు వినే భాగ్యం కలగలేదు.

‘రైలు యీసరికి వచ్చేస్తుండేమో!’ అంది చిన్నకూతురు శాంత.

‘అయితే?’ అన్నారు డాక్టరుగారు ప్రక్కకు తిరిగి.

‘మాతమ్ముడు వస్తున్నా డని మరిచిపోయా రా?’ అంది నరసమ్మ.

‘అ దంత జ్ఞాపకం వుంచుకోవలసిన విషయం కాదే!’

‘ఎందు కుంటుంది? మాతమ్ముడికి మీ రెళ్లి కలుసు కోకపోతే పోయే దేమీ లేదుకాని... వాడికేం...?’

‘సరి! ఇంకా యింటికి రానివాడికి మర్యాద చెయ్యటానకి మీరంతా యెదురెళ్తున్నారు. ఇంట్లో వున్నవాళ్ళకి మర్యాద చెయ్యనందుకు తల్లిపిల్లలకు

సిగ్గుపుట్టడం లేదా? చూస్తున్నాగా... బలవంతాన యింట్లో వుండరా బాబూ అని తెచ్చిపెట్టే వేళకు కాఫీభోజనం పెట్టున్నారా? వంటమనిషి పెట్టేవుంది లేకపోతే లేదు!

‘బాబూ’ అన్నాడు సుందరం-కొస్త వుద్రి క్తంగా వచ్చే డాక్టరుగారి మాటలకు అడ్డుగా— ‘ఈ యింటిలో మర్యాద లే దని యెవ రన్నారు?’

‘సరే! ని వ్వూ తీసుకోకపోవచ్చు. నీవారి వేరు. నిన్ను చూసి సిగ్గు తెచ్చుకోవాలి. ఆవస్థిల్ల లున్నారే, ప్రాద్దేశ్యేతరకూ లేవరు. లేచినా ఒక పూజా, పురస్కారమా? యేమీ లేదు. పెద్దమ్మాయి వెనక పుట్టినందుకు కొంతలో కొంతైనా ఆగుణాలు అబ్బాయి కావు!’

మాటాడకండా నరసమ్మ, శాంతా అక్కడనించి వెళ్లిపోయారు. కొంతసేపు డాక్టరుగారు మాటాడలేదు. సుందరం కాలిబొటనవ్రేలు నేలకు నొక్కుతూ తల దించి చూస్తున్నాడు.

‘ఈవచ్చేవాడు డెప్యూటీకలెక్టర్ గోయ్! మూడో అమ్మాయికి యియ నే సంబంధం తీసుకొచ్చి ఐదువేలు కట్టం యిప్పించాడు. ఒరే బాబూ! మనుషుల రోగాలు కుదిర్చేవాణ్ణి నన్ను రోగిష్ఠిని చేద్దామని వీళ్ళందరి ప్రయత్నం. ఆ ఐదువేలూ తప్పించి ఒక దమ్మిడీ ముట్టచెప్పలేదు. నిర్మోహమాటంగా వాళ్లే కట్టం పిండకపోతే నామనస్పూర్తిగా పదివే లిచ్చేవా డిని...సరే యెవరి అదృష్టానికి యెవరు కర్తలు? ఈ డెప్యూటీకలెక్టరు యీజన్మలో డెప్యూటీకలెక్టరవుతా గనుకున్నాడా? అప్పటిలో వాడిలో వున్న వినయం లేశమంత వుంటే యెంత బావుండేది? మనిషి సింహా సనం యెక్కినా పాతరోజులు మరచిపోక పోతే మనిషి మని మనిపించుకుంటాడు. అక్కడ జబ్బుచేస్తే వెళ్లి బాగుచేశాను. ఆపరిచయంమీద గుమస్తాగా మగ్గు తున్నవాడిని వైకెత్తించాను...చేసిన మేలు చెప్పకో కూడదు కాని, వీళ్లంతా యెక్కడో సుఖంగా వుండటమే నా క్కావాలి...!’ జేబుగడియారం చూస్తూ లేచిపోయారు.

3

డాక్టరుగారు నాలుగోకూతురిపెళ్లిలో కూడా వచ్చిన చుట్టపక్కలు, విన్నవారుకూడా ఆశ్చర్యపడేటట్లు చేశారు.

పెద్దకూతురిపెళ్లి చేసేటప్పుడు రెండవేపుల ఖర్చులూ భరించి బ్రహ్మాండంగా చేశారు. రెండో అమ్మాయిపెళ్లికి మగపెళ్లివారు మర్యాదలు జరగలే దని అలకసాగిస్తే బ్రష్ పట్టుకొని విడిదికి వెళ్లి మొదట వియ్యంకునిబూటు బ్రష్చెయ్యటం మొదలెట్టారు. జరిగిన కోలాహలమంతా చూడనట్టే చివరకు ‘బావ గారూ, మీరంతా ఆఫీసర్లు! బంబ్రోతులచే బూట్లు కూడా తుడిపిస్తే గాని మీకు తృప్తివుండదు...కార్యం చేసేవాడూ బంబ్రోతే కదా! ఇంకా యేం చెయ్యా లో శలవియ్యండి’ అన్నారు.

మూడో అమ్మాయిపెళ్లికి ఐదువేలు కట్టం అని నిర్మోహమాటంగా అడగటంతో ఆ అయిదువేలూ తప్పించి ఒక్కదమ్మిడీ హెచ్చు యివ్వలేదు. అల్లుడికి మోటరుసైకిలు కావాలంటే ఆ అయిదువేలలో నే కొనుక్కోమని చెప్పారు. వాచీ అంటే ‘నీజీతంలో ఒక నెల బేంకులో వెయ్యకుండా కొనుక్కో బాబూ!’ అన్నారు. అడగని పెళ్లికొడుక్కు చెప్పి అడిగినవారి ముఖాలు ముడుచుకో నిచ్చారు.

ఇప్పుడు నాలుగో అమ్మాయిపెళ్లికి పెద్ద గలాటా జరిగింది. డబ్బు ఖర్చుపెట్టారు. కాని, పెద్దరికం సుందరం కిచ్చారు. పెళ్లికుమారుడికి కట్నాలూ కానుకలూ వర్షిస్తుంటే యింత వేరుప్రతిష్ఠలున్న డాక్టరుగారు పిల్లయెదురుగా వుంచిన పల్లెరాన్ని బోర్లించి నిల్పాని ‘మీరంతా వచ్చిన న్నానందింపజేసినందుకు కృతజ్ఞుణ్ణి...’ అంటూ చేతు లెత్తారు.

రాధతో ఆత్మవారింటికి పెద్దమ్మాయి, ఆమె భర్తా వెళ్లారు.

ముడుగులు దిగని పంచెతో మీసాలు పండిన పెద్దవియ్యంకునితో ఆరాత్రి భోజనానికి కూర్చుని యేవేవో కుటుంబవిషయాలు మాట్లాడుకుంటున్నారు.

పెళ్లె నాలుగురోజులైనా ఆగొడవ లింకా సుందరం మీద పడివుండటంచేత యింకా భోజనానికి రాలేదు. ఈవేళ శాంత వడ్డనకు వచ్చింది. అన్నంకలుపుతూ 'మీ అమ్మను ఒకసారి పిలవండి' అన్నారు.

శాంత వెళ్లింది.

"అయితే, బావగారూ! ఆల్లుడు అమ్మాయిని పంపించకపోయినా, వ్రాసిన వుత్తరాలకు జబాబులైనా యిస్తాడా?" మధ్యను ఆపిన విషయాన్ని మళ్ళీ లేవనెత్తారు.

"అదీ లేదండి బావగారూ! ఏం అదృష్టమో! లక్ష్మీదేవిలాంటి కోడలున్నందుకు....."

"పోనీ మీమీద కోపమైనా... భార్యభర్తలు పొత్తుగా వుంటారా?"

"దాని కేం లోటు లేవండి! ఆడపిల్లకదూ— మాఅందరినీ చూడా లని వుంటుంది. మీ చెల్లెలకు మాత్రం విచారం లేదు. ఎక్కడో సుఖంగా దానిబ్రతు కది బ్రతికితే చాలంటుంది"

"మీ చెల్లెలకు యేడుపు యిట్టే వచ్చేస్తుంది—"

ఈమాటలు అప్పుడే వస్తున్న నరసమ్మచెవిలో స్పష్టంగా పడ్డాయి.

"నే నెవరిగురించి యేడవా లన్నయ్యా? ఏం కొడుకులు పోయారని. నలుగురూ ఆయనమీద విరుచుకపడితే యేడవనూ?"

పెద్దవియ్యంకు డేమీ మాటాడకముందే "నాయె దురుగా యేం అనలేదే? ఏం అన్నా రేమిటి?"

"ఏం అంటారు బావగారూ? వాళ్లకు తోచిన అభిప్రాయాలు యిచ్చుంటారు" అందుకున్నాడు వియ్యంకుడు.

"బావగారూ! ఈఅభిప్రాయా లివ్వటం ప్రతివా డికి ఒకజ బ్బయిపోయింది. మనిషితో మాటాడకండా అభిప్రాయా లిచ్చేస్తారు! చూశారూ... అర్థంలేకుండా ఊతపదాలు వాడి మాటాడితే ఎంత అసహ్యంగా వుంటుందో,.... అర్థంలేకుండా అభిప్రాయాలు యిస్తే మనబ్రతుకూ అంత అసహ్యం అయిపోతుంది....లో

లేమైనా వుంటే యెదురుగా అనాలి గాని—ఇ దిచ్చారుకాదు అదిచ్చారుకా దని..."

"వాళ్లు అంటే అన్నారు. అయినా వాళ్ల హోదాకి తగ్గట్లు మనం యేం యిచ్చాం—యేం చేశాం?"

నరసమ్మ అందుకుంది—

"ఇంకేం యివ్వాలి? వాళ్లబాబుని చేసు కున్నంతమాత్రాన వాళ్ల కాళ్లు పట్టాలని లేదే!"

"ఆడపిల్ల నిచ్చుకొనేవాళ్లు యిలానే అనుకుంటారు!!"

"మ రెలా అనుకోవాలి! చేసింది చాలా. వందలు ఖర్చుపెట్టినా వాళ్ళను సంతోషపెట్టలేం! ఈఅన్నం పెట్టకపోయినా యీ బావగారు నవ్వుతూనే యియింట్లో తిరుగుతారు. సరా! మీతమ్ముడింకేం చేప్పాడు?"

నరసమ్మ యేమీ సమాధానం యియ్యకుండా గుమ్మా న్నామకొని అలానే నిలుచునుంది.

"కుచ్చిటప్పాలు కొట్టుకొని, పేకాటలు వేసు కొని తందనా లాడారుగానీ, యేమైనా సహాయం చేశారా వీళ్ళంతా?"

"ఎవర్ని చెయ్య మని అడిగారని?"

"అడిగితే యెవరైనా చేస్తారు. ఇది నాది అని కలుగజేసుకొని సుందరంతప్పించి యింకెవరైనా చేశారా?"

"ఈకాలానికి వాడొచ్చగివాడు దొరికాడు!"

"అవునే. దగ్గరివాడేనే!" బావగారివేపు ముఖం త్రిప్పి "అదేం ఖర్మమోగాని, మనిషివిలువ డబ్బుమానే కట్టందండి! ఆసుందరంతల్లిని తలచుకుంటుంటే మాఅమ్మ జ్ఞాపకం వస్తుంటుంది. నాలానే కష్టపడి చదివాడు. స్కూలుఫైనలుతో మానేస్తా నన్నాడు. బి. ఏ. పూర్తికానీరా అన్నాను. ఇంటర్ పూర్తిచేసి పెళ్లియీడువచ్చే చెల్లెలుందని వుద్యోగంలో ప్రవేశించాడు. రెండేళ్ళయింది. మొన్ననే చెల్లెలిపెళ్లి

కూడా చేశాడు. వాడు గొప్పవాడంటారా? లేక పెద్ద వాళ్లు చదివించి, పెళ్లిచేసి వుద్యోగంలో వెయ్యించాక కబుర్లు చెప్పే వీళ్ళంతా గొప్పవాళ్ళంటారా? బదిలీ మీద యీవూరు వస్తే బలవంతాన యింట్లో తెచ్చి పెట్టినందుకు నాపరువు యేం నిలబెట్టారు?"

ఈమాటలన్నీ విననట్టే నరసమ్మ "నన్నెందుకు పిలిపించా" రంది.

"ఈయింటియిల్లాలి వని..."

డాక్టరుగారి యీమాటల ధోరణి వియ్యంకుడినే కాదు, శాంతనూ, వంటమనిషినీకూడా ఆశ్చర్యచకితులను చేసింది!

"కాళ్ళు పట్టుకుంటే తన్నేవాళ్ల కోసం యెందుకు ప్రాకులాడతావు? పిల్లలమీద నీ కెంత అభిమానమో నాకూ అంతే వుంది. నివ్వేడ్డి వాళ్ళని చేతకానివాళ్లని చెయ్యక— ఈ బావగా రిలాంటి వాళ్ళని కష్టపెట్టడం నా కిష్టంలేదు. అందుకే పిలిపించాను... ఇక వెళ్లొచ్చు!"

ఈమాటలు రాల్చటంలో వుద్రేకపుచిహ్నాలు కొద్దిగా అగపడ్డాయి. నరసమ్మ కొంతసేపటికిగాని మాటాడలేకపోయింది.

"ఇదంతా యెవరిది? మీరు చెప్పకపోతే నా కింకెవరు చెప్తారు? మీకంటే నా కింకే దేవుడున్నాడు?" అంటూనే నరసమ్మ భోజనాలగదిలోనికి వచ్చింది. ఆమెగొంతుక చాలాదీనత్వాన్ని సూచిస్తోంది.

"నాదగ్గరే మీకు దాపరికమా? ఈసంబంధం నా కిష్టంలే దనిఅంటే నేం కాదంటానా? నాకంటే సుందరం మీకు అప్తబంధువా? నాకూతురు యేడు స్తూనే అత్తవారింటికి వెళ్లింది! మీరు వాళ్ళకి మర్యాద చెయ్యలే దనా? లేక మీకు అభిమానం లేదనా? చెప్పండి. నన్ను మీరు యింటియిల్లాలుగానే చూస్తున్నారా?"

ఎదురుగా కళ్ళల్లో నీరుతో నిలుచున్న భార్య వేపు చూసి—"ఇందులో నాజోక్యం యేం వుంది! నీతమ్ముడూ నివ్వు కలిసేగా చేసింది..."

"నాతమ్ముడు! వాడు హెచ్చా, మీరు హెచ్చా నాకు? ఏనా వా డెవరిసల్ల అంతవాడయ్యాడు! మీరు కళ్లెత్తి చూస్తే వా డెక్కడుంటాడు! ఏవో గొప్పసంబంధం వుందంటే చూస్తాం అన్నానుగానీ, మీతో చెప్పకుండా చేస్తానా? ఆమాత్రం చెయ్యటానికే నాకు అధికారం లేదా? మొన్న పెళ్లిలో కాసుక లేవీ పుచ్చుకోవద్దని చెప్పి పంతుం నెగ్గించుకున్న సుందరంపాతైనా చేశాను కానా?"

"చేశావు కావు" అంటూనే పీటమీదనుంచి లేస్తూ "ఈపేళలా యిదివరకు మాటాడి వుంటే ఒక రిటో పోచ్చుకొనే అవస్థ నీకు పట్టేది కాదు. ఇక మీదనైనా నీమొగుడు అంబలిజుర్రేవాడని జ్ఞాపకం వుంచుకొని వచ్చే చుట్టాలకు మర్యాదచేస్తే యీయింటి యిల్లాలి వాతావు."

ఈమాటలు పూర్తికాకుండానే సుందరం భోజనానికి వచ్చాడు. "ఒరే బాబూ! భోంచేసినవెంటనే పడుకుంటావు. అది చాలా చెడ్డ అలవాటు." సుందరం చిన్న నవ్వు నవ్వాడు.

నరసమ్మ అక్కడనుంచి వెళిపోయింది. డాక్టరుగారు / మెల్లెక్కుతూ బిగ్గరగా అంటున్నాడు— "ఈకాలంకుర్రవాళ్లకి ఆరోగ్యానికి సంబంధించిన చిన్న విషయాలు తెలియకపోవటంచేత పెద్ద జబ్బులు తెచ్చుకుంటారండీ బావగారూ!"

సుందరం పీటమీద కూర్చోనే చెవులు రిక్కించి వింటున్నాడు. వడ్డించిన శాంత గోడ నానుకొని నిలుచుంది. మామూలుధోరణిలో తల దించుకొనే భోజనానికి మొదలుపెట్టాడు.

శాంత నాలికచివరవరకు వచ్చిన మాటలను ఆపుకుంది. కాని ఆవిషయాన్ని స్పష్టంచేసుకోవాలనే వుబలాటంమాత్రం పోలేదు. నరసమ్మ వంటమనిషితో కలిసి కళ్లు సులుపుకుంటూ భోజనానికి రావటంతో శాంత అక్కడనుంచి కదిలింది.

౪

ఏప్రిల్ నెల యెండమాపు చల్లారంది. ఆ సాయంసమయాన ఆగిఆగి వీచే గాలుల తాకిడికి

మెల్లగా కదిలే పూలమొక్కలమధ్య కుర్చీ వేసుకొని కూలబడ్డాడు. అప్పుడే ఆకాశాన నడినెత్తిమీద యిటూఅటూ కదిలే పొడిపేఘాలమల్లే సుందరంతలలో ఆలోచనలు పరుగులెత్తుతున్నాయ్!

హృద్యమైన ఆప్రదేశంలో, ఏవో తియ్యని కోరికలను ప్రేరేపించే కమ్మని వాతావరణంలో యీ యెడతెగని ఆలోచనలకు హద్దులేకుండా పోయింది...నడినెత్తినవున్న మబ్బులు మెల్లగా కదిలి పోయాయ్! వెన్నెల ప్రకృతికి ఒక శోభాయమానమైన అలంకారంవలె ప్రకాశించి వన్నె తెచ్చింది. సుందరం మనసులో తిరిగే ఆలోచనలవల్ల పొందే అనుభూతివలన ఒక్కొక్కసారి శరీరం గనుర్పాటు చెందుతోంది— ఈ ప్రపంచంలో ఒక నిరుపేదకు, ఒక లక్షాధికారికి యేమిటి సంబంధం?... చివరకు యీసరి పోల్చుకోవడాలు విడ్డూరంగా అగపడ్డాయ్. ధనకనక వస్తువాహనాలతో నిమిత్తం లేకుండా అందరియందు మనోవాక్కాయకర్మలతో అభిమానాన్ని చూపించటం గొప్పవార్ల లక్షణం. తను చదువుకున్న బడిలో తనొక్కడే డాక్టరుగారివలన సహాయం పొందేవాడనుకొనేవాడు. కాని విదవతేదీకల్లా తనకు వచ్చినట్లే మరొక విద్యుక్తికి డాక్టరుగారిదగ్గరనుంచి మని యార్డరు వచ్చేవని కొన్నాళ్లకుగాని తెలిసిందికాదు. దానం, ధర్మం లోకంకళ్లు కప్పడానికి చేశాడంటే అదీ లేదు. తను ఆర్థికంగా సహాయంచేస్తున్నానని యెవరితోనైనా చాటుకతిరిగితే ఆనాడే తనకు ద్రోహం చేస్తున్నట్లు భావించమని అన్నాకే యీడబ్బు పంపించేవాడు.....

ఈ ఆలోచనాప్రవాహం శాంత అప్పుడే యొక్కడనుంచో రావటంవల్ల అరికట్టబడింది. శాంత సరాసరి చరచరా యింటిలోనికి వెళ్లిపోయింది. సుందరం లేచి నిలుచున్నాడు. ఒకసారి యిటూఅటూ అక్కడే పచారుచేశాడు. నగసమ్మ యింకా రాలేదు. అప్పటికి యింటిలో శాంతా, వంటయింటిలో వంటమనిషీ తప్పించి యింకెవరూ లేరు.

సుందరం శాంతిగదిగుమ్మం దగ్గర నిలుచున్నాడు. ఆమె అద్దంలో ముఖం చూసుకుంటోంది. సుందరం

చూపుడువ్రేలితో తలుపుతట్టి చిన్నచప్పుడు చేశాడు. శాంత గుమ్మంవేపు చూసింది. ఆమెవేపు చూడకండానే, 'ఒకసారి యిలా వస్తారా?' అన్నాడు.

“ఎందుకూ?”

“మితో ఒక విషయం చెప్పాలి.” జంకూ గొంకూ లేనట్లుగా చెప్పాడు.

“ఏం టావిషయం!” కాస్త చిరాకును వ్యక్తపరిచే కంఠస్వరంతో అంటూనే గుమ్మంవేపు వచ్చింది.

“ఏమీ లేదు! ఈవిషయం కాస్త ఆలస్యంగా చెప్తున్నాను. అయినా ఫరవాలేదు. ఎవరైతే యియింట్లో వుండమని బలవంతంచేశారో వారు పొమ్మనేవరకూ కదలరు”

“ఓహో! బలవంతం!!”

“మీరు అనవసరంగా బాధపడవద్దని...”

“అయితే మా అమ్మకూ వెప్ప...”

ఆమెమాటలకు హఠాత్తుగా ఆడ్డొచ్చి “ఆమెతో యీమాటలే చెప్పట్టరేదు. ఆమె యీకాలంమనిషికాదు.”

శాంత నోరు ఆవలించింది. నాన్న ఆడిన మాటలుకూడా బహుశః అప్పుడే జ్ఞప్తికి రావటంవల్ల కామోసు ఆమె ఆలోచనలో పడింది.

“మానవనైజాన్ని మరమ్మత్తుచెయ్యటం అనుకున్నట్లుగా సాధారణంగా జరిగే విషయం కాదు. విసవిసలాడినా మీ అమ్మ మీతోనైనా మీనాన్నగారి గురించి చెడ్డగా చెప్పివుండదు.....వస్తాను.”

ఈమాటలను స్ఫుటంగా, సహజశాంతంతో అన్నాక సుందరం ఆమెవేపు మళ్ళీ చూడకుండా యెదురుగా వున్న మేడమెట్లు మెల్లగా యొగబ్రాకాడు.

ఈపలుకులలో కానవచ్చే సత్యాన్ని స్వీకరించే బదులు శాంత లేనగురించి తానై ఆలోచించసాగింది. ప్రతిమాటలోనూ తను అవమానింపబడ్డానని అనుకున్నా, సుందరం మాటాడేటప్పుడు కనపరచే నిగ్రహాన్ని గంభీరభంగిమను మనసుకుంచి వెంటనే తుడిచిపెట్టలేకపోయింది.

అక్కపెళ్ళినాడు యెందరు ఆమెవేపు యేదో తెలియనిబాధతో చూశారు! ఏదో పనికల్పించుకొని తనక్కడుంటే అక్కడకు వచ్చేవారు. అక్కయ్య కంటే తనే పెళ్ళిలో నలుగురివల్లా అభిమానింపబడింది. అక్కయ్యే ఒకసారి 'నివ్వు చాలా అందమైనదానవే' అంటే ... ఈభట్రాజత్యం సుందరంలో కొంతలో కొంతైనా లేకపోవటంతో ఆమె కోరికోరి మనసులో అసహ్యన్ని నింపుకుంది.

ఈసంఘటన జరిగిన మూడోరోజురాత్రి డాక్టరు గారు కేసుమీద యేదో పల్లెటూరు వెళ్లటంవల్ల చాలా రాత్రివరకూ సుందరం యేదో రాసుకుంటూ కూర్చున్నాడు.

మరుచటిరోజు మెళుకువ వచ్చేసరికి చాలా పొద్దే క్రింది. ఆదివారం ఆఫీసు లేదని మంచంమీదే బద్దకం తీర్చుకుంటుంటే ఆయనకళ్ళకి తెరచివున్న కిటికీసండా డాబామీద వున్న శాంత కనపడింది.

జుత్తు విరబోసుకొని యెండులో నిల్చానివుంది. లేచి కూర్చున్న సుందరం మనసు త్రిప్పకోలేక పోయాడు. శాంతముఖం పసుపురాసుకోవటంవల్ల పసిడి నిగ్గులను వెదజల్లుతోంది. ఆ అందమైన ముఖంమీద సూర్యరశ్మి పడటంవల్ల తళుక్తళుక్తమని మెరుస్తోంది! నుదుట గుండ్రని కుంకుమరేఖ—ఆకాటుకకళ్ళు చూడ గానే సుందరం మనసును అదుపులో పెట్టుకోలేక పోయాడు. ఏదోమరచిన వెరచినవాడిలా యిటూ అటూ ఆగడ్డిలోనే పచారుచేస్తున్నాడు. రాసురాసు సుందరం కుడిచెయ్యి వణకటం ప్రారంభించింది. ఆచేతితో ఆమె ముఖం కాస్తవైకెత్తి ఆకాటుకకళ్ళలోనికి దీక్షగా చూడాలన్నంత ఆవేశం పుట్టుకొచ్చింది!

అలాంటి సమయాన శాంత సుందరంవేపు చూసింది. మళ్ళీ చూడనట్లు ముఖం చప్పన త్రిప్పి వేసింది. సుందరంకు తనవేపు చూసుకొనేసరికి యెందుకో సిగ్గు వేసింది. ఇంతసేపు తనేంచేస్తున్నాననే ఆత్మవిచారణ చేసుకుంటున్నా ఆమెవేపు చూడ కుండా వుండలేకపోయాడు.

కొంతసేపట్లో ఆమె తనవేపే వస్తోంది దని అను

కొని గబగబ పరుపుమీద కూర్చుని ప్రక్కనే వున్న టేబిలుమీది పుస్తకాన్ని విప్పి దృష్టి పోనిచ్చాడు.

“మీదకు రాటానికే భయం వేస్తోంది” దని గొణు క్కుంటూ సన్నని స్వరం రాసురాసు మందగించ బంతో నిల్చాని చూశాడు. శాంత అక్కడ లేదు. ఆ మాటలుమాత్రం మనసులో కదిలిపోతున్నయ్.

ఏదో ఆలోచిస్తూ కూర్చున్నా డాక్టరుగారు జ్ఞాపకానికి రావటంవల్ల లేచి క్రిందకు వెళ్లాడు. స్నానంచేసి మెల్లెక్కుతూ శాంతగదివేపు చూశాడు. ఆమె పరుపుమీద చారబడివుంది. కాలంకొని కాలంలో ఆకాశాన మబ్బులు కమ్మాయేమో...కిటికీ గుండా వుండివుండి వుబికివుబికి దొంతరలుగా వీచే గాలికి తెల్లని పల్చనిచీర మెల్లిగా కదులుతోంది. సుందరం వీటికన్నా శాంతకాటుకకళ్ళకోసం ఆగాడు. ఆమె పుస్తకంతో ముఖాన్ని దాచి యింకా చదువు కుంటోంది.

కాళ్ళిడ్చుకుంటూ మెల్లెక్కాడు. పంచెకట్టి బంగాళీషర్టు వేసుకొని మేడమెట్లమీద కాస్తచప్పడు చేస్తూనే దిగాడు. శాంత పుస్తకం ప్రక్కకు నెట్టి చూడకపోవటంతో చాలా ఆశాభంగం కలిగింది దతనికి. ఇటూ అటూ చూశాడు. నరసమ్మ అగపడలేదు. గది గుమ్మందగ్గర నిల్చాని “ఈరెండు శరత్ రచనలు...చదువుతారా?” అన్నాడు ఆమెవేపు చూస్తూనే. శాంత చప్పన పుస్తకం దించి కూర్చొని కాటుకకళ్ళలో మెరుపు మెరపించి, కటువుగా 'అఖిరేదు' అంది.

ఈతృణీకారంతో సుందరం అలా ఒకనిముషం తల దించి నిలుచుండిపోయాడు. ప్రక్కకు తిరిగి 'అయితే' అంటూ పెద్ద దీర్ఘాన్ని తీసి—అడుగడుగు వేస్తూ వేస్తూ తరవాత ఒక్కొక్కమెట్టు మెల్లగా యెక్కుతున్నాడు.....ఈదీర్ఘమైన 'అయితే...'ను అనుసరించే మాటలకోసం చెవులు రిక్కించివున్న శాంత మనసు ఆ ఒక్కొక్కమెట్టుమీదనుంచి ఒక్కొక్క పాదాన్ని అనుసరించి పోతోంది.....ఆ మాటల్లో ఆవేశలా యేదో హృదయంలో దాగొన్న నగ్న సత్యాలు వైకొస్తాయని ఆత్మత ఆమె నలా చేసింది!

కాని ఆవేళలా సుందరంనునసు సిరంగా లేదు. కాలు కాలినపిల్లిలానో, దెబ్బదిన్న దుప్పిలానో అయి వెళి పోయాడు.

శాంతమనసుకు ఆ అయితేను అనుసరించే పదాలే కాకుండా...ఆకాటుకకళ్లకి మెల్లగా మీదికి పోతున్నప్పుడు కనిపించిన శాంతగంభీరమూర్తిని మళ్ళీ చూడా లనిపించింది. కోరికతో పాటు...ఆచక్కని కిశోరికళ్లలో చల్లదనం—వదనంలో ప్రసన్నం మూర్తిభవించటంచేత వుబికివుబికి వెంటాడే వయ్యారంతో మీ దికి వెళ్లింది!!

సుందరంవేపు చూసింది. ధ్యాననిష్ఠలో నున్న యోగీంద్రునిలా పుస్తకంచదవటంలో నిమగ్నడైపో యున్నాడు. ఏదో ఆలోచిస్తున్నట్లు నిల్చుంది...ఇటూ అటూ గదిలో ఆరిపోయిన జుత్తుప సర్దుకుంటూ తిరిగింది. అప్పటికే తనవేపు చూడని సుందరాన్ని చూసి నాన్న పరుపుమీద దుప్పటి దులిపి పరిచింది. బీరువా తీసి తల గడగలేబా మారుస్తూ కళ్లనింపుగా ఆయనవేపు చూసింది. రాని దగ్గుకూడ తెచ్చుకుం...కాని, సుందరం ఆమెవేపు చూడలేదు.

మనసులో వుప్పొంగే భావాలనూ, కోరికలనూ ఆపట్టున శాంత శాంతింపజేసుకోలేకపోయింది. ఒక యువతినయనాలలో మరుగుపడ్డ మరునిభౌవాల బాధను అనిముషంలో కోరిన యువకుని కళ్లలోని కళ్లకళ్లలే కొంతవరకు శాంతింపజేస్తాయ!—ఆసమయంలో ఆమె ఆదర్శాలు, ఔన్నత్యాలు ససేమిరా, జ్ఞాపకం రాలేదు— ఆమెకు కావలసిందంతా అనిముషంలో ఆయన ఆమెకు లొంగిపోవాలి.

సంగ్యలో యేర్పడే యెరువువర్ణాల శోభవలెనే ఆఅనుభూతి యెంతసేపా ఆమెలో లేదు. సుందరం పుస్తకం అక్కడే వదిలేసి ఆమెవేపు చూడకుండా క్రిందికి వెళిపోవటంతో చీకటి అలముకున్న ఆకాశంలా ఆమెమన సైపోయింది!

శాంత నాన్న పరుపుమీద కూర్చుండిపోయింది. చాలాసేపటికిగాని ఆమెమనసు మళ్ళీ మామూలు గర్వంతో నిండిపోలేదు. ఆమెఆదర్శాలు, ఔన్నత్యాలు

అన్నీ జ్ఞప్తికిరాసాగినయ...ఇంతసేపు త నలా యెండు కయిపోయిందో ఆమెకే అర్థంకాలేదు! ఆమెచేసిన చేష్టలు జ్ఞప్తికిరావటంతో చిన్నతనం వేసింది—

౧

నరసమ్మ చివర మెట్టుమీద నిల్చుని మేడమీదకు చూస్తున్న శాంతవేపు చూసి 'అక్కడేవమ్మా నిల్చు న్నావ్?' అంది.

“గదిలో సామాన్లు సర్దుదామంటే.....”

“ఇంకా కదలేదా? కదలమని చెప్పేవరకూ యిల్లు విడిచి పోయేటట్లు లేదులే...”

ఈమాటలు అంటుండగానే మెట్లు దిగి వస్తున్న సుందరంవేపు చూసింది. పక్కకు తప్పుకుంది. కాని అక్కడ నిల్చోటానికి సిగ్గు పుట్టడంచేత ఆమె గది లోనికి వెళిపోయింది. సుందరం తలవంచుకొని వెళి పోతోంటే నరసమ్మ కళ్లు పెద్దవిచేసి అలా చూస్తూనే వుంది.

శాంత కిటికీదగ్గర యినపగజాలు గట్టిగా పట్టు కొని సుందరం కనిపించేవరకూ చూసింది.

ఒకనాడు సాయంత్రం శాంత మేడమీద యేదో వ్రాసుకుంటూ అప్పుడే మీదికి వచ్చిన సుందరాన్ని చూసి చప్పన లేచింది.

“ఈయింటికి మాఅమ్మ రావచ్చా?” ప్రశ్నిం చాడు సుందరం. త నెందుకు యీప్రశ్న వేయవలసి వచ్చిందో కాని, ఆమె చప్పన “రావటానికి వీలేదు. ఇష్టంలేకపోతే మీరుకూడా వెళిపోవచ్చు” చాలా తీవ్రంగానే అంది. మనస్సు చివుక్కుమనటంచేత గుటకలు మ్రింగుతూ “నేనూ అదే ఆలోచిస్తున్నా” అన్నాడు నిల్చానే.

“నాన్న కదలమనేవరకూ కదల నన్నారు?”

“అందుకోసమే నేనూ ఆలోచిస్తున్నా. మనిషి అమాయకు డైనంతమాత్రాన ఆత్మాభిమానం వుండక పోదు. ఆవిషయం తెలుసుకోలేనివాళ్ళదగ్గర యెందు కుండాలి?”

“ఓహో యెంత పెద్దవాక్యం? అందుకనేనా అంత భక్తి!”

సుందరం అలా తలదించుకొనే "మీనాన్న గారి విషయం, నావిషయం కాదు నే మాట్లాడింది! మీ విషయం!!"

"మీజోక్యం అనవసరం"

సుందరం అక్కడనుంచి మారుమాట్లాడకుండా వెళిపోయాడు. శాంత మెట్లు దిగిపోతున్న సుందరం వేపు తొంగి తొంగి చూసింది. మళ్ళీ కూర్చోని రాయాలనుకున్నా కలం ముందుకు సాగిపోలేదు.

ఆ వేళ రాత్రి డాక్టరు గారు సుందరంకోసం చాలా సేపటివరకు చూసి సినీమాకు వెళిపోయివుంటాడేమోనని భోంచేసి మేడమీదకు పోయారు. తలనొప్పిగా వుండటంవల్ల నరసమ్మ మూలుగుతూ అప్పుడే నిద్ర పోయింది.

శాంత గదిలో కిటికీ దగ్గర కుర్చీ వేసుకొని వీధిలోనికి చూస్తోంది. అప్పటికి పది దగ్గరపడింది. వెన్నెల్లో సుందరం మెల్లగా తల దించుకొని రావటం చూసి ఆయన తలుపు తట్టకుండానే వీధి తలుపు తీసింది.

"మీకోసమే... వేగిరం బట్టలు మార్చి భోజనానికి రండి" అంది మెల్లగా. ఆ గొంతుకలో అభిమానం వుట్టిపడుతుంటే సుందరం తన శరీరం వేపు చీకటిలోనే చూసుకున్నాడు!

భోజనం చేస్తూ శాంత వేపు ఒకసారి చూశాడు. ఆమె తలుపు నానుకొని నిలుచుంది. మళ్ళీ తల దించాడు. శాంత ప్రయత్నమీద చాలా సేపటికి అంది — "శాంతం ససానం అంటారే - సాయంత్రం అలా అయిపోయారేం?"

"అవును. అయ్యాను, మీరు పరీక్షకే అలా మాట్లాడా నంటే అప్పుడు కూడా అలానే అయిపోయి వుండును!"

శాంత కంతా అగమ్యగోచర మైంది. సుందరం ఒకసారి తలెత్తి చేతిలో అన్నం ముద్ద పట్టుకొనే యెవో చెప్పామనుకొనే ఆమె వేపు దీనంగా చూశాడు. అన్నం ముద్ద ఆకుమీద పారేసి తల దించి అన్నాడు: "మీ పనిమనిషిలానే మా అమ్మ నన్నూ నా చెల్లి నీ పెంచటానికి ఒకరింట్లో పనిచేసింది. ఈ వేళ ప్రాద్దున్న

మీరు మీ పనిమనిషిమీద విరుచుక పడ్డట్టే ఒకనాడు మా అమ్మమీద ఒకావిడ విరుచుక పడింది. నాకు బాగా జ్ఞాపకం వుంది. ఆనాడు మా అమ్మ నన్ను, నా చెల్లిని పట్టుకొని బావురుమని యేడ్చింది. ఈనాడు కూడా మా అమ్మలా ఒకావిడ యేడ్చే వుంటుంది—" అంటూనే లేచి చెయ్యి కడుకున్నాడు. వెళిపోతున్న సుందరం వేపు శాంత చూస్తూనే నిలుచుండిపోయింది.

౬

నరసమ్మను చూడటానికని వచ్చి నెలరోజులై ఆమె అక్క అక్కడే వుంది. శ్రావణమాసంలో నాలుగో కూతురు యింటికి వెళ్లా లనుకున్న నరసమ్మ తమ్ముని యింటికి ప్రయాణం కట్టింది.

"సరే, వెళ్ళొచ్చు! నీ ముసలి మొగుడు యిక్కడ వున్నాడని మాత్రం మర్చిపోకేం" అన్నారు చిన్ననవ్వుతో డాక్టరు గారు.

శాంత నవ్వేముఖాన్ని రెండో ప్రక్కకు త్రిప్పుకొనే సరికి సుందరం నవ్వుముఖం యెదురైంది. 'పిల్ల వుంది' అన్నట్లుగా నైగచేస్తూ నరసమ్మ నోరు మూసుకుంది.

"ఏం అమ్మా! అమ్మతో వెళ్తావా?" అన్నారు డాక్టరు గారు. ఆమె జబాబు చెప్పటానికి తటపటాయిస్తుంటే, "ఇంకోసారి వెళ్తుందిలండి. ఈసారి నేనే వెళ్ళొస్తా" అని నరసమ్మ అందుకుంది.

నరసమ్మ వెళిపోయింది. ఇంటి పెత్తనమంతా శాంతమీద పడింది. తెల్లారి లేవటం, పూజకు పువ్వులు, కాఫీటిఫిన్లు అమర్చటం ఆమె చెయ్యవలసి వస్తోంది.

"బజారుకు డబ్బు..." అన్నాడు సుందరం క్రొత్త మేనేజరు యెదురుగా నిల్చాని.

"మీ రెండుకూ...?"

"సిగరెట్లకి రోజూలా డబ్బు మిగిలించుకోవద్దా?"

ఈమాటలు సుందరం నవ్వుతూ అన్నా శాంత ముఖం నల్ల బడిపోయింది. చాలా కనికరం గా ఆయన

వేపు చూసింది. పనిమనిషి మిగిలిస్తుం దని, సుంద రాన్ని బజారు తెచ్చేమనిషిని చేసి, సుందరం మిగిలి స్తున్నాడని వంటమనిషితో చెప్పేటప్పుడు అమ్మతో యేమని యెందుకు చెప్పా లనుకుందో, యెందుకు చెప్పలేకపోయిందో ఆమె తెలుసుకోలేకపోయింది!

ఆ మరుచటిరోజు డాక్టరుగారు పూజ అయ్యాక టిఫిన్ చేస్తున్నారు. ఎదురుగా కాఫీ పెట్టి శాంత నిల్చుంది. ఒక గుక్కెడు కాఫీ మ్రొంగాక సుందరంవేపు తిరిగి “ఒరే బాబూ! మాచిన్నమ్మ యంటే నా కెంతో అభిమానం! ఎంచే తంటావ్? మాఅమ్మపేరూ శాంతమ్మే. నాచిన్నప్పుడు నన్ను పెంచి పోషించిందా? ఈముసలికాలంలో యీ శాంతమ్మ పోషిస్తుంది.” కూతురువేపు తల త్రిప్పి “ఏం అమ్మా అంటేనా?”

“ఇదేంటి నాన్నా—ని న్నొకరు పోషించాలా?”

“ఇదంతా నాదే అనుకొని నివ్వైనా యింట్లో వుంటావని...”

శాంత ముఖందాచుకోటానికి చోటు లేక పోవటంతో గబగబ యెదురుగా చారవేసివున్న కిటికీ రెక్కలు తెరవటానికి వెళ్లింది. శాంత ముఖం నాన్న వేపు త్రిప్పేసరికి నాన్న కాఫీ పూర్తయిపోయింది.

“ఒరే బాబూ! నే చెప్పినట్లు ఆపెద్దకూతురు వింది. దాని కేం లో టొచ్చింది చెప్ప. చిన్నమ్మయిమీదా అలాంటి ఆశే వుంది.—ఏంఅమ్మా—మీరెండో అక్కలా మీఅమ్మమాట వింటావా? లేక మీపెద్దక్కలా నామాట వింటావా?”

శాంత పొందుతున్న పరిపూర్ణానందంతో చప్పన “నీమాటే నాన్నా” అంది సిగ్గు నభినయిస్తూ. సుందరం నోరు ఆవలిస్తే శాంత తల దించుకుంది...

సుందరం లేచి క్రిందికి వెళ్లాడు. కొంతనే పయ్యాక తిరిగి వచ్చేసరికి తండ్రీ కూతురూ యేగొడ వలో మాటాడుకుంటున్నారు. ఆమటలు వినకుండా వుండాలని టెర్రెస్ వేపు వెళ్లాడు. ఎండలో నిల్చుని యేదో తెలిసి తప్పుచేసినవాడిమల్లే అయిపోయాడు.

ఆలోచనలనుంచి బయటపడి చూసేటప్పటికి డాక్టరుగారు ఆయనవేపు చూస్తుండటం గమనించాడు. తనవికారముఖకళలను ఆయన చూశారేమోనని బాధ పడ్డాడు.

డాక్టరుగారు వెలిపోయారు. శాంతఅంతకుముందే అక్కడనుంచి వెలిపోయింది. ఆఫీసుకు టైము కాక పోయినా బట్టలు వేసుకొని మెట్లు దిగుతుంటే శాంత యెదురైంది. ఆమెవేపు చూడనట్లుగానే వెలి పోతూంటే—

“ఆఫీసుకు కా దనకుంటాను...”

“కాస్త అరంటుపనుంది అనుకుంటూనే సుందరం వెలిపోతోంటే “తోటలో పువ్వు లేమీ లేవు. వచ్చేటప్పుడు తెస్తారా?” అంది.

‘హా’ అన్నాడే గాని, మనసులో యేదో అనుకొనే వెళ్ళిపోయాడు.

ఆవేళ ఆఫీసునుంచి చాలా ఆలస్యంగా యిక్క డా అక్కడా అరంపరంలేకండా తిరిగొక వచ్చాడు. డాక్టరుగారు తనకోసమే చూస్తున్నారు. శాంత, సుందరం డాక్టరుగారికి చెరోవేపు నడుస్తూ ఆయన చెప్పే కబుర్లు వింటూ సినీమాథియేటరు చేరారు.

సినీమా విడిచిపెట్టాక జట్కా యెదురుగా నిల్చింది. శాంత మొదట కూర్చుంది. డాక్టరుగారు యెక్కుతా రని కాస్త తప్పకొని వున్న సుందరం వేపు చూస్తూ, ‘యెక్కరా బాబూ’ అన్నారు చేతి కర్ర వూపుతూ. సుందరం కూర్చున్నాక చివరను డాక్టరుగారు కూర్చున్నారు.

శాంత రెండుజడలు ముందుకు వేసింది. సుందరంముఖం యెదురుగా వున్నా ఆమె చూడ లేదు. పువ్వులు లేనందుకు సంజాయిషీ చెప్పకోక పోవటం అటుంచి సుందరంముఖం వుదయంనుంచీ ఆదొకలా వుండటం ఆమెకు కష్టంగానే వుంది. అమ్మ యేదో అన్నప్పుడుకూడ నవ్వుతూనే వెలిపోయేవాడు కాని, యీవేళ ఆ సిగ్గుతో కూడిన నవ్వు సుందరం ముఖంలో లేకపోవటంతో ఆమెకు యెవరిమీదనో అలక సాగించా లన్నంత కోపం వచ్చింది!!

డాక్టరుగారు స్వీయచరిత్ర మొదలు పెట్టారు:
 “నివ్వంటావు కారు కొనే తాహతుందని.
 మారాధమ్మ నాసైకిలు చూసి అపహ్యించుకొనేదిరా
 బాబూ. ఆ సైకిలుండబట్టే నేనూ వున్నాను—
 యీడబ్బూ గడించాను...”

ఈ చరిత్ర చెప్పే ధోరణి వినటానికి కుతూహల
 పడేవారికి కమ్మగానే వుంటుంది! కాని సుందరం
 సరిగ్గా వ్రాశాట్టలేదు!!

“ముప్పైయేళ్లపైనే అయింది! చచ్చిపోతా
 డన్నవాడికి చేతిడబ్బు పెట్టి మందులు, యింజక్షన్లు
 కొని బాసుచేశాను. వాడేం చేశాడంటావ్—పాత
 సైకిలు, పెళ్లాం, ఐదుగురుపిల్లలతో సహా మాయింటికి
 వచ్చాడు. కుర్చీమీద కూర్చున్నానేమో కాళ్లమీద
 అందరూ ఒకసారి పడి మొక్కేశారు. ఆ సైకిలు
 పుచ్చుకొనేవరకూ విడిచిపెట్టారు కాదు. ఆ సైకిలు
 యేరోజునుంచి యెక్కానో ఆరోజునుంచీ డబ్బు
 అలానే వచ్చిపడిపోయేది! చిన్నచిన్న సామానులు
 మార్చినా సైకిలు అదేనా? అదివుంటేగాని మనకి డబ్బు
 రాదోయ్!!”

డాక్టరుగారు వ్యాఖ్యానిస్తూ చెప్పకపోతు
 న్నారు...టక్ టక్...శబ్దం చేస్తూ గుఱ్ఱపుబండి పోతూ
 యిద్దరిసం డెల్లో గడగడలాడిస్తోంది... ‘ఎక్కరా
 బాబూ’ అని బహుతేలిగ్గా అన్న డాక్టరుగారుమాత్రం
 మామూలుగానే వున్నారు! కాని ఆమాటలవల్ల రెండు
 జీవాలమనసులో గాలిలో యెగిరే ఆకుల్లా ఆలోచనలు
 పరుగులెత్తుతున్నాయ్!!

సుందరం ఒకసారి శాంతవేపు చూశాడు. ఆ
 పువ్వులులేని రెండు జడలు చూసి మళ్లీ ముఖం త్రిప్పి
 వ్రాశాడు. ఈసారి శాంత సుందరంవేపు
 చూసింది. గాలికి మెల్లగా ఆయనజుత్తుమొనలు ఆడు
 తున్నయ్. సుందరం సర్దుకోబోయాడు.

కదిలేటప్పుడు ఆయనకుడిచేయి ప్రక్కనే వున్న
 శాంత కాళ్లమీద పడింది. గప్పున తీర్దా మనకున్నాడు,
 తీశాననుకున్నాడు—కాని తీయలేదు. నిముషంలోనే
 శాంతకాళ్లు తనచెయ్యిలానే వణుకుతున్నాయని గుర్తిం
 చాడు.

జట్కా ఆగింది. గుఱ్ఱపుటకటకలు లేవు—
 ఆ అనుభవంలోని లయకూడ దూరమై పోయింది.
 వాస్తవికపరిస్థితులను గుర్తించిన వారు ఆశానిరాశలతో
 ఒక నిమిత్తమాత్రుని వెనకాలే యింట్లోకి వెళ్లి
 పోయారు!!

మరుచటిరోజు శాంత లేచేసరికి సుందరం
 స్నానం అయిపోయింది. నాన్నపూజకోసం పువ్వులు
 తీసుక వెళ్లేటప్పుడు సుందరం దీక్షగా యేదో పుస్తకం
 చదువుకోవటం గమనించింది. కాఫీ త్రాగేటప్పుడైనా
 ఆమెవేపు చూడలేదు. ఇదివరకు పొరపాటునైనా
 చూసేవాడు. ఈ వేళ అలాంటి పొరపాటేమీ చెయ్య
 లేదు.

రాత్రి భోజనందగ్గర యేమీ అడగలేదు. వేసిం
 దేదో తిని లేచిపోయాడు. నాలుగురోజులు
 యించుమించు యిలానే గడిచిపోగానే శాంత సుందరం
 గూర్చి యెందు కాలోచించా లనుకుంది—ఐదో
 రోజు రాత్రి భోజనానికీకూడ రాలేదు. చాలా ఆల
 స్యంగా వచ్చి శాంత పెద్దమ్మతో “స్నేహితునింట్లో
 భోంచేశాను” అన్నాడు.

రోజుకురోజూ సుందరంమార్పుకు శాంత
 చాలా కంఠంపడింది. అమ్మతో వెళ్తావా అని
 నాన్న అడిగేటప్పుడు యే ఆశ మనసులో పెట్టుకొని
 తలపటాయించిందో ఆ ఆశ సరాళగానే మారింది.

అమ్మ రేపు వస్తుంది. సుందరంను యిదివరకే
 ఒకవిషయం అడగా లనుకున్నా అడగలేకపోయింది.
 ఈవేళరాత్రి ఆమెకు నిద్దర రావటంలేదు. ప్రక్క
 గదిలో పెద్దమ్మ అన్యాయాత్మరామాయణకీర్తనలు పాడుకుం
 టోంది. నాన్న అప్పుడే యేదో కేసుమీద బయటకు
 వెళ్లారు. నిముషనిముషానికీ శాంతమనసు పుచ్చేగంతో
 రెచ్చగొట్టబడుతోంది...మెల్లమెల్లగా మేడమీదకు
 వెళ్లింది. సుందరం లేడు. డాబావేపు వెళ్లింది. వెన్నెల
 మసగ్గా వుంది. ఒకమూల సుందరం కుర్చీమీద తలదించు
 కొని యేదో ఆలోచిస్తూ కూర్చొనివున్నాడు. దగ్గరగా
 వెళ్లా లనుకుంది కాని వెళ్లేదు. కొంచెందూరంలో
 తల దించుకొని నిల్చుంది. చిన్న చప్పుడుకూడ చెయ్యక
 పోలేదు. సుందరం ఆమెవేపు చూసి మామూలుగా

తల తిప్పేశాడు. ఈ నిరాకరణ ఆమెకు చాలా అవమానంగా తోచింది. ఆ వెన్నెలరాత్రిలో యేం చెయ్యాలో తోచక బేజారైతింది. చివరకు వెనుకకు తిరిగినా ముందుకు అడుగు వెళ్ళలేకపోయింది.

సుందరం లేచాడు. శాంత ప్రక్కచూపుచూసింది. సుందరం తల దించుకొనే వున్నాడు.

గొంతుకగురగురలనుంచే లేని కటుత్వాన్ని బలవంతాన తెచ్చుకొని "నావేళు చూడకండి. నావిషయం మరచిపోండి"

ఈ కటుస్వరాన్ని వినగానే శాంత అడగా లనుకున్న విషయాన్ని మరచిపోయింది. త నెవరు? తనేం చేస్తున్నది? ఇలా అనటంలో ఆయన వుద్దేశం యేమిటి? తను ఆయనకోసం చచ్చిపోతోందా? దిగువపెదిమను పళ్లతో గట్టిగా నొక్కుకుంది. దీర్ఘశ్వాసనిశ్వాసాలను తీస్తూనే చప్పన ముందుకు వెళిపోయింది. నిద్రపోదామన్నా నిద్దర రావటంలేదు. ఆమెనునస్సంతా మండిపోతోంది. ఇంతనీచంగా నను ఒక ఆశ్రితునిచే తూలనాడబడుతుం దని యెన్నడూ అనుకోలేదు! రాను రాను ఆమెకు పెద్దపెట్టున తన అజ్ఞానానికి యేడవాలనిపించింది...

నరసమ్మ వచ్చాక కూతుర్ని చూచి "యీపది పేనురోజుల పెద్దరికానికే చిక్కిపోయావమ్మా" అంది. నరసమ్మ చాలా వుత్సాహంగా వుంది. వచ్చినదగ్గర నుంచి యీకబురూ ఆకబురూ తెగచెప్తుంటే వినటానికి శాంతకు చిరాకుగా వున్నా వూకొట్టి అభిప్రాయాన్నిచ్చే అక్క వుందిగా!

ఆవేళ సాయంత్రం ఆయింట్లో పెద్ద గృహ కలహం లేచింది. తీర్పు చెప్పే భారం నరసమ్మ అక్క వెంకమ్మమీద పడింది. డాక్టరుగా రన్నారు "నాకు తెలుసు ఈ ఆడపెద్దరికాలు పీకలమీదికి తెస్తాయని. నే వెళ్లేటప్పుడే చెప్పానే—యీముసలి ముగుడ్డి మరచిపోవద్దని. నీకెవరు మా టిమ్మన్నారు? ఇప్పు డెవ రేవ మన్నారు?"

నరసమ్మ తనమాట నిలబెట్టకపోతే యే నుయ్యో

గొయ్యో మాసుకుంటా నంది. 'పో!నీ ఖర్మం నేనేం చేస్తా' నన్నారు డాక్టరుగారు.

ఈమాటలతో భార్య కళ్లనిండా నీరు నింపటం చూసి వదినగార్ని వుద్దేశిస్తూ డాక్టరుగా రన్నారు— "ఇదిగోండి మాశాంత పెళ్లి నాచేతిలో వుంది. నాయిష్టం వచ్చినట్లు మీ రెవరూ కానివ్యకపోయా రంటే... యీయింట్లో ఒక్కనిముషం వుండమంటే వుండను—సరా!"

మేడమీ ద జరుగుతున్న యీ గందరగోళాన్ని శాంత అడుగుమెట్టుదగ్గర నిలబడి వింటోంది. నరసమ్మ నిష్ఠూరం మిళితంచేసి యేడుస్తోంది.

"ఈకాలంపిల్లలు విన రంటావ్? నాకూతురే నామాట విన దంటావ్? సరే!నీయెదురుగా చెప్పిస్తే?"

నాన్నగారిపిలుపు వినిపించేసరికి శాంత కెందుకో భయం వేసింది. మె డ్లెక్కుతున్నా ఆమెనరాలన్నీ పట్లు తప్పినట్లనిపించినయ్.

వచ్చిరావటంతోనే నాన్న అడిగారు "ఏం అమ్మా! నీ పెళ్లి విషయంలో నామాట వింటావా? మీ అమ్మమాటా?" ఇదివరలా 'నీమాటే నాన్నా' 'అని తేలిగ్గా అనలేకపోయింది. కాస్సేపటికి ముఖం దాచి "నీమాటే నాన్నా" అంటూనే మెట్లు దిగిపోతోంటే డాక్టరుగారు అన్నారు—"నాఅమ్మపేరూ నాపేరూ నిలబెట్టావే—ఇదంతా నీదే నమ్మా!"

వదినగారివేళు తిరిగి—"ఇక చెప్పండి తీర్పు. మీ చెల్లెలుగారు తమ్ముడిగారింటికి సంబంధంచేసుకరాటానికి వెళ్లింది. వాళ్లడ బెప్పరి క్కావాలి? నాతల యె త్తిన పని చేసిందా? నేను యీలోకంలో లేనే అనుకుంది"

"రామరామ! యెంతమాట!" అంటూ వెంకమ్మ చెవులు మూసుకుంది. నరసమ్మ అక్కడనుంచి లేచివెళిపోతోంటే—"ఏమయినా ఆడబ్రతుకు. ఆకాపాశాలు వుంటాయ్! ఏదో తొందరపడింది. మీ యిష్టం కాకపోతే యింకెరియిష్టం పనికొస్తుంది?"

ఈతీర్పు చెప్పి ఆమె మెల్లగా ఒక్కొక్క మెట్టు దిగి పోయింది.

కొంతనే పయ్యక సుందరం వచ్చాడు. మెల్లె
 క్కుతూ శాంతగదివేపు చూశాడు శాంత రెండుచేతు
 లతోనూ కళ్లు మూసుకొని వాణుకుర్చీమీద కూర్చొని
 వుంది. ఆమె అలసటజెంతుతూ యేడుస్తోంది దని గుర్తిం
 చాడు. ముందుకు వెళ్లటానికి మనసు పోలేదు. కాని
 ఆమెదగ్గరగా వెళ్లి మాటాడటానికికూడ ధైర్యం చిక్క
 లేదు ఎలాగో మేడయెక్కి డాక్టరుగారు తలపట్టుకొని
 కుర్చీమీద కూర్చొని నిర్విణ్ణు డయ్యాడు.

సుందరాన్ని చూసి “కూర్చోరా బాబూ”
 అన్నారు చిన్న నవ్వుతో.

౨

మాఘం వచ్చింది. డాక్టరుగారు చిన్నకూతురు
 పెళ్లి యెంతవైభవంగా చేద్దా మనుకుంటున్నారో
 కావలసిన బంధువులు, ఆత్మీయులు యొక్కడక్కడే
 యెదురుతున్నారన్నారు. ఎలాంటి దెబ్బలనైనా
 లోలోనే పాతిపెట్టి ముందుకు పోతున్నాడు. పెద్ద
 లుడు పెద్దకూతురు తప్పించి మిగతావాళ్ళంతా వుత్త
 రాలతోనూ మాటలతోనూ చిరా కెత్తించారు. కాని
 తవుడురొట్టెల సత్తువతో మనిషి స్తంభంలా నిలుచునే
 వున్నాడు.

నరసమ్మ తల మొత్తుకొని యేడిస్తే “నీమొగుడు
 మంచిపని చేస్తే యేడుస్తావ్. చెడ్డ చేస్తే నీకు సరదా.
 అలాంటప్పుడు యిద్దోలో ఒకరు ఛస్తేగాని యియిల్లు
 బాగుపడ” దన్నారు.

పెద్దకూతురు మనసు వుంపబట్టక “ఇంత తొంద
 రేం వచ్చింది నాన్నా” అంది. “నా శాంతమ్మే కాదు
 అని వుంటే అప్పుడు యింటినుంచి వెలిపోయేవాళ్ళి.
 వీమైనా ని వ్యాడవలసిన మాట కాదమ్మా యిది”
 అన్నారు డాక్టరుగారు చిన్న కూతురుకు వినిపించి
 నట్లుగా.

ఇదంతా కంటున్న, వింటున్న శాంతకు
 యొక్కడలేని భయం వేసింది. నాన్నదగ్గరకు వెళ్లి
 ‘నాకీ పెళ్లి యిష్టంలేదు నాన్నా’ అని అనా లను
 కుంది. కాని మళ్ళీ ముక్కుమీదకు పొరుషం వచ్చేసింది.

పిడికిలు పట్టుకొని ఆ సమయానికై వేచివుంది. బ్రతు
 కంతా బూడిదపాలైనా తను చెయ్యాలనుకున్న పని
 చేసి తీరా లనే పంతంతో నిలుచుంది.

డాక్టరుగారు స్వయంగా వెళ్ళి పిల్చారు.
 పెద్దలుకుతప్పించి మిగతామొగ్గురూ రాలేదు. పోనీ
 కూతురును పంపించున్నా అదీ లేదు. భార్య వీకుపు
 ఆపకపోవటం చూసిన డాక్టరుగారికి యెన్నడూ
 రానంత కోపం వచ్చింది! కాని ముందు పరిస్థితి మన
 సుగో పెట్టుకొని నవ్వుకున్నాడు!!

శాంతపెళ్ళి అయిపోయింది. కాని ఆమె మన
 సులో భయంకంలే కోపం, అసాంభావం హెచ్చుగా
 నులుచుకపోతున్నాయ్. తను అక్క వెళ్ళప్పుడు యెంత
 అనుకుంది? అక్క మొగుడుకంటె యెంతో అందగాణ్ణి,
 గనసంతుణ్ణి, విద్యాధిమణ్ణి పెళ్లి చేసుకుంటా నను
 కుంది. కాని యిప్పుడు త నెవర్ని చేసుకుంది?

శోభనపుగదిగోకి పంపించి టఫీమని తలుపు
 వేసేటప్పుడు గుండె ఆగిపోతుందా అనిపించింది. కొద్ది
 నిముషాల్లో మేల్కొన్నట్లు యేవేవో ఆలోచనలతో
 మెదడు మళ్ళీ పనిచేయటం మొదలుపెట్టింది.

సుందరం పుస్తకం పడవేసి ఆమెవేపు చూశాడు.
 ఆమెదగ్గరగా వచ్చి నిలుచున్నాడు. శాంతతలదించుకొనే
 బుసకొట్టోంది. చెయ్యి పట్టుకోబోయాడు. విదిలించు
 కుంది.

సుందరం పంగి ఆమెకళ్ళలోనికిచూశాడు. ఆమె
 అక్కడనుంచి చరచరా మంచందగ్గరకు పోయి నిలు
 చుంది! ముఖం కందగడ్డలా వుంది.

దగ్గరగా వెళ్లి నిలుచుని “ఇది నిజం కాదను
 కుంటాను...” అన్నాడు.

పడగ యెత్తిన నాగులా తల యెత్తింది. కటు
 వుగా ముఖం చిట్టించుకొని “నిజం, ముమ్మాటికీ
 నిజం—నావేపు చూడక్కర్లేదు. నావిషయం మర్చి
 పోవాలి!”

ఈమాటలు అనటానికి అదనుకోసమే యీవిద్రు
 నెలలా యెదురుచూసింది! ఈమాటలు అప్పచెప్పటానికే
 వెళ్లిఅడి తీరా లనుకుంది!! ఈమాటలాడి హృదయంలో

బరువు తగ్గించుకోవాలని రాత్రింగళ్లు యేకధాటిగా ఆలోచించుకొని కూర్చుండి!! కాని, యీమాటలు యిప్పుడు ఆడటంవల్ల ప్రయోజనం గురించి గాని, రాబోయేపరిస్థితులగురించిగాని ఆమె ఆలోచించలేదు. ఈమాటలు ఒకనాడు ఆమెగుండె సెలవీల్చి వేశాయో అంతకంటే అధికంగా సుందరంగుండెను చీల్చుతాయని ఆశించింది. కాని, సుందరం అక్కడనుంచీ ఆమెలా చరచరా వెళ్లిపోలేదు. అలానే నిల్చునివున్నాడు. ఈసన్నివేశం ఆమెకు వెర్రెత్తించింది. కొఱకొఱా చూసింది. కాని చలించకుండా సుందరం అలానే నిల్చున్నాడు. పొడీనవ్వు నవ్వి "చాలాదూరం ఆలోచించి అన్నవేనా యీమాటలు!" అని ప్రశ్నించాడు.

ఈప్రశ్నతో ఆమె తోకతోక్కిన పాములా చర్రన లేచింది—“నివ్వే తెలివైనవాడివి కా”వంది.

ఈ ఏకవచనప్రయోగంతో విస్మితుడై యేమీ మాటాడలేకపోయాడు. తిన్నగాపోయి మళ్ళీ పుస్తకం పట్టుకున్నాడే గాని విప్పలేదు.

ఆమరుచటిరోజురాత్రి శాంత సరాసరి వచ్చి పందిరిమంచంమీద పడుకుంది. సుందరం చాలాసేపటి వరకూ అలా చారబడి యేదో ఆలోచించుకుంటున్నాడు.

లేచి శాంతదగ్గరగా వెళ్లి “మళ్ళీ ఒకసారి ఆలోచించావా?” అన్నాడు.

ఈ యేకవచనప్రయోగం వినటం యిదే మొదటి సారేమో—ఆమెకు రిమ్మెత్తింది.

“అఖ్లరేదు. వెళ్లొచ్చు!” అంది.
 “మళ్ళీ మళ్ళీ ఆలోచించ మంటున్నా”
 “వెళ్లిపోవాలి కామోసు...!” రెండోవేపు తల త్రిప్పి లేచింది.

“వెళ్లమని నే నెప్పుడూ అనను. తప్పులు తెలిసి చెయ్యం. అందుకోసమే మళ్ళీమళ్ళీ ఆలోచించమంటున్నా” అంటూ వెళ్లిపోయి కుర్చీమీద చారబడ్డాడు.

మూడోరోజురాత్రి దగ్గరగానే వచ్చి “మన

సులో పెట్టుకోక యేదైనా అనాలని వుంటే అనొచ్చు”.

శాంత యేమీ మాటాడలేదు. సుందరం మెల్లగా జుత్తు వీక్కుంటూ యేదో గొణుక్కుంటూ వెళ్లి కుర్చీమీద కూలబడ్డాడు.

౮

రోజుకు రోజూ సుందరం చాలా గంభీరంగానే వుంటున్నాడు. శాంతకు పట్టుదల మరీ హెచ్చయింది. వీళ్లయిరువురి ప్రవర్తన కనిపెట్టిన నరసమ్మ యేదో అనుమానాన్ని మనసులో పెట్టుకున్నా కూతుర్ని యేమీ అడగలేదు. ఒక్కొక్కసారి తన గొప్పతనం భర్త తెలుసుకోటానికి యీవిషయం పనికొస్తుందేమో నని అనుకున్నా, ఆయనతో చెప్పటానికి సాహసించలేకపోయింది. సుందరం యిప్పుడు అల్లుడైనందుకు యే మాత్రమైనా మారుతాడనీ, ఆమె అడుగులకు మడుగు లాత్తుతాడనీ ఆశించింది! అలాంటి నేమీ లేకపోవటం, వైపెచ్చు ఆమెచేసే పనులకు యెదురు తిరగటం కూడ జరుగుతోంది. అన్ని విషయాలలోనూ భర్త అల్లుడినే సమర్థించటంతో వెర్రెత్తింది.

వేసవికాలం. ఆదివారంనాడు తెల్లవారేసరికి డాక్టరుగారు విశాఖపట్నంనుంచి తిరిగి వచ్చారు. స్నానం, ధ్యానం అత్యుత్క వాలుకుర్చీమీద కూర్చొని కూతురు వేపు చూసి “సుందరాన్నీ, మీ అమ్మనూ పిలుచుకరామ్మా” అన్నారు.

శాంత క్రిందకు పోయి కొంతసేపు గదిలో కూర్చొని తరవాత అమ్మదగ్గరకు వెళ్లి “న్నానిన్నూ, ఆయననూ రమ్మంటున్నారే” అంది. నరసమ్మకూడ అల్లుడితో మాటాడడేమో ‘పిలవలేకపోయావా?’ అంది. శాంత ముఖంత్రిప్పటం చూసి నరసమ్మ వంటమనిషితో “సుందరమ్మా! సుందరం ఆగదిలో వున్నాడు, బాబుగారు పిలుస్తున్నారని చెప్పు!” అంటూ కూతురుతో కలిసి వెళ్లింది.

ఏంచెప్తారో అని మేడమీదకు ముందుగా వచ్చిన భార్య, కూతుర్ల వేపు చూసి యేమీ మాటాడలేదు. సుందరం రాగానే “రా బాబూ, కూర్చో, రా”

అన్నార. అంతవరకూ నిల్చున్న ఆత్మీయుల మనస్సులు చివుక్కుమన్నాయ్. తొడలమీద చేతులు ఆన్ని ప్రశాంతంగా కూర్చొని డాక్టరు గారి వేపు చూస్తున్నాడు సుందరం.

“ఈవుశ్యోగాన్ని విడిచిపెట్టవలసి వస్తుందిరా బాబూ!”

సుందరం మాటాడలేదు. ముఖంలోమాత్రం గంభీరచిహ్నాలబదులుసంశయం కొట్టుకలాడింది.

“ఆనాడు బదిలీమీద డిస్పెన్సరీకి వచ్చేటప్పుడు ఒక పెద్దమనిషితో మాటాడుతుండటం నీకు జ్ఞాపకం వుందనుకుంటాను. నిన్ను చూడగానే అప్పటికే రాగమ్యు పెళ్లివిషయం చికాకుపడివున్నా నేమో నీమీద ఆశ కలిగింది. ఆ పెద్దమనిషి నాన్నే హేతుడు. విశాఖ పట్నంలో పెద్దపేరున్న గవర్న మెంటుడాక్టరు. నే కోరిన కోరికకు యీ సంవత్సరం యింకొకరికి మాట యిచ్చాను; వచ్చే సంవత్సరం తప్పకుండా అన్నాడు. మొన్న ఆయన వుత్తరం వ్రాస్తే నే వెళ్ళాను...”

డాక్టరుగారు ఆపారు. తలెత్తి వింటున్న సుందరం తల దించేశాడు.

డాక్టరుగారు మళ్ళీ ప్రారంభించారు. ఈసారి భాగ్యవేపు చూపు పారస్తూ “నాపేరుప్రతిష్ఠలు నిలబెట్టేనాడు ఒకడు దొరికాడని ఆశపుట్టింది యిన్నాళ్ళకి.” మళ్ళీ సుందరంవేపు మోము త్రిప్పి “నివ్వా నాలానే పెరిగావ్. ఒకరిదగ్గరకు పోయి చెయ్యి చాపటం నాలా నీకూ పేదరికంలోకూడ చేతనయ్యింది కాదు! మాఅమ్మలా మిఅమ్మా చెయ్యిచాపింది. కొడుకులు లేకపోయినా నా కేవలచారం లేదు. నివ్వేదో ఆడాక్టరుపరీక్ష పాసయివచ్చాక నేను క్లాస్విక్రాంతి తీసుకోవచ్చు.”

ఈమాటలు అనేటప్పుడు తల్లికూతుళ్లు ముఖాలు దించుకున్నా సుందరంమాత్రం తలెత్తే వున్నాడు. డాక్టరుగారి గొంతుక చాలా అభిమానంతో నిండుక పోయింది. ప్రతిమాటా హృదయంనుంచి వస్తుంటే సుందరం కళ్ళలో వూరే నీటిప్రవాహాన్ని ఆశే ప్రయత్నించాడు.

త్నంలో వుండి యేదో అందా మనుకున్నా అనలేక పోయాడు.

డాక్టరుగారు నవ్వుముఖంతో లేచారు. భార్యతో పరిహాసాలకికూడాయిదే సమయంలావుంది. “పెద్దమ్మాయ్ వెళ్లప్పడూ యేడాప్! చిన్నమ్మాయ్ వెళ్లప్పడూ యేడాప్! నీకష్టాలకి యెవరే అయ్యారు? పెద్దనాడు నిన్నుమాడునెలలు సేవచేసి క్రితికించాడు. ఈ చిన్ననాడు నీవుక్రితినంతకాలం నెత్తిపెట్టుకొని పోషిస్తాడు!”

కూతురువేపు చూస్తూ “మీపెద్దక్క నామాట వింది. మొగుడ్ని పెద్ద యింజనీరు చేసుకుంది. నివ్వా నామాట విన్నావ్. నీమొగుణ్ణి పెద్ద డాక్టరు చేసుకుంటున్నావ్...” అంటూనే సుందరం దగ్గరగా వచ్చి కూర్చున్నవాడి తల నిమిరి “మన సుందరం చివరి చెయ్యి—చివరి చూపేనమ్మా!!”

ఈమాటలతోపాటు పొందే ఆనందం, చూపే అభిమానం ద్విగుణీకృతం కావటంతో శాంత అక్కడ నుంచి మెల్లగా జారిపోయింది.

డాక్టరుగారు మళ్ళీ కుర్చీమీద కూలబడి భార్య వేపు చూస్తూ “నా కెస్పడూ ఒక్క చింతే వుండేది. నామిగతా అల్లుళ్లంతా పెద్ద హోగాలలో వుండి యీ చిన్నవాడే గుమాస్తాగా వుండటం! వాళ్ళూ నివ్వా కలిసి యింతనుంచినాడిమీద విరుచుకపడ్డారు. చివరకు మిగిలిం దేమిటి? ఎవరు యెంత విరుచుకపడ్డా, లేతగుండైనా సహించాడు. కష్టపడేవాడే చివరకు సుఖపడటం లోకంపోకడ. ఇప్పుడైనా అల్లుడితో మాటాడతావా?”

ఈసూటిప్రశ్నతో సుందరం చెయ్యి మడుకులు మీదనుంచి జారిపోయింది! నరసమ్మ ప్రక్కకు తిరిగి కళ్లు మలుపుకుంటూ ఒక మెట్టు దిగేసరికి చివరి మెట్టు మీద నిల్చొని చెవులు రిక్కించి వింటున్న శాంత అగపడింది.

౬

అల్లుడు మామలు కలిసి విశాఖపట్నం వెళ్లారు. వేడుకలనైన దొర్నాలులన్నీ చేసుకొని తిరిగి వచ్చే

టప్పుడు సుందరం నరసమ్మకోసం, వంటమనిషికోసం
 వీరలు తెచ్చాడు. వచ్చినరోజు సాయంత్రమే శాంత
 నీనీమాకు వెళ్లే ప్రయత్నంలో వుంది. గదిలో అలంక
 రించుకొనేటప్పుడు తేబిలుమీద సంపెంగపూలను
 చూసింది. సింహాచలంసంపెంగలేమో ఘుమఘుమలాడు
 తున్నాయ్. తలలో పెట్టుకోవాలని వుబలాటం
 హెచ్చినా చాలాసేపటివరకు ముట్టుకోడానికి మన
 సాప్పింది కాను. చివరకు యెలాగో ఒక పువ్వు తీసి
 జడలో పెట్టుకోబోతుండగా అప్పుడే గదిలోనికి వచ్చిన
 సుందరం "పూజకోసం తెచ్చేపువ్వులు..." అర్ధోక్తిలో
 ఆపేశాడు. శాంత చటుక్కున తలలో పెట్టున్న
 పువ్వును క్రిందపారేసింది. పారవేసిన పువ్వును చేత
 పట్టుకొని నిలుచున్నాడు. శాంత రొప్పుకుంటూ
 అక్కడనుంచి వెళ్లిపోయింది!

ఆవేశరాత్రి చాలాసేపటివరకూ పుస్తకం చదువు
 కుంటూ కూర్చున్నాడు. శాంతరాలేదు. వేకువరూమున
 తెలివిన స్నేహితికి లైటువేసి చూశాడు. శాంత గదిలో
 లేదు.

మూడోరోజు వుదయం స్నానంచేసి మేడ
 మీద పుస్తకం పట్టుక కూర్చున్నాడు. ఒకభాగం
 పూర్తిచేసి తలెత్తేసరికి దాబామీద శాంత అగపడింది.
 జుత్తు ఆరేసుకుంటోంది. ముఖంనిండా యిదివరలా
 పసుపు రాసుకునివుండేమో తఱుకోతఱుకోమని
 మెరుస్తోంది. కాటుకకళ్లలోని మెరుపును ఒకసారి
 దీక్షగా చూశాడు. ఈవేళ గులాబిరంగు సిల్కుచీర,
 పల్చని నీలీరంగుజాకెట్ వేసుకొని వుంది. చాలసేపటికి
 గాని మనసు మళ్లించుకోలేకపోయాడు. శాంతగదిలోనికి
 వచ్చింది. సుందరాన్ని చూసి మళ్లీ దాబామీదకు
 వెళ్లిపోయింది. రెండుచేతులూ దాబాపట్టగోడకు ఆన్చి
 పడమటివేపు చూస్తోంది.

సుందరం మనసు అరుపులో వుంచుకోలేక
 పుస్తకం పట్టుకొనే దాబామీదకు వెళ్లి రెండోచివర
 నిల్చున్నాడు. అప్పుడప్పుడూ ఆమెవేపు మాపు
 పారేస్తూ చివరకు "ఒకవిషయం చెప్పాలని వుం"
 దన్నాడు.

"వినాలని లే" పంటూ శాంత గబగబా మెట్లు
 దిగి పోయింది.

రేపువుదయం సుందరం ప్రయాణం అనగా
 యీవాళ సాయంత్రమే అన్నీ సర్దుకొని స్నానం
 చేసి షికారుకని బయలుదేరాడు. పంచెకట్టి, బెంగాలీ
 షర్టుపై పల్చని పాటినీలుజరీకండువా కప్పుకొని షికా
 రుకు పోదామని మెట్లు దిగుతుండగా రాధ అప్పుడే
 రావటం చూశాడు. "ఏంవదినా? ఇదేనా రావటం?"
 అని పలుకరించాడు.

"అవునుబాబూ షికారుక్కా మోసు"
 అంటూనే ఆగింది.

ఈ బాబూ అని అలవాటున్నట్లు సంబోధించే
 చొరవ అట్టే పరిచయంలేని వదిన తీసుకోవటంతో
 "అవును" అన్నాడు—ఆలోచనగా నవ్వుతూ.

"ఒంటరిగా..."

"కుక్కని తోడుతీసుక వెళ్లమంటారా?" నిస్సం
 కోచంగానే ప్రశ్నించాడు. ఈ ప్రశ్న వేసే సమయా
 నికి శాంతా, నరసమ్మ అక్కడకు వచ్చినా రాధ
 చూడలేకపోయింది.

కాస్త గింజుకుంటున్న వదినవేపు చూస్తూ—
 "ఏంవదినా, మనుషులకంటే కుక్కలే విశ్వాస
 మైనవి కావా?"

రాధ తల దించింది. మనసులో వికారాన్ని
 దాచిపెట్టి వచ్చింది. కాని మరది అనుకోనివిధంగా
 చొరవచేసుకొనిమాటాడటంతో ముఖమాడిపోయింది.
 కాని స్పృహతెచ్చుకొని పొడినవ్వుతో "నిజంచెప్పారు
 బాబూ!" అంది.

అంతవరకు యెలాగో అక్కడ నిలుచున్న శాంత
 చెంగుచెంగున గదిలోనికి పోయింది. "మాటాడండి,
 వస్తాను" అంటూనే వెళ్లిపోయాడు సుందరం.

ఈ వెళ్లేవిధం, చిన్న కూతురు గదిలోనికి వెళ్లిపోయే
 టప్పుడు అల్లుడు చూపించే వైఖరి నరసమ్మకు తెగులు
 పుట్టించింది!

కూతురును గదిలోనికి తీసుకపోతూ “ఎంత గతి లేక చేసుకున్నా...” సగంలూ మూతి ముడుచుకుంది.

“ఏవైం దేంటి?”

“ఇంకేం కావాలే! చిన్నదానితో మాటాడతాడా యేమన్నానా? నామీదకూడ విరుచుకపడతాడు! ఏమయినా అంటే మీనాన్న గారికి నేనే చెడ్డదాన్నమ్మా” అంటూ చీరకొంగుతో కళ్లు ఒత్తుకుంది.

రాధ తల్లి వేసే ప్రశ్నలకు, కబుర్లకు మానాన్నే ప్రదర్శించింది. శాంత వచ్చి “కబురులేకుండా వచ్చేవా వేమక్కా?” అంది. ఈ ప్రశ్నకు జబాబు రాకపోవటంతో నరసమ్మ అందుకుంది: “మనయింటికి రాటానికి కబురుండాలమ్మా! ఆయినా తప్ప మనది. ఒకనాడైనా రా నాయనా అని అల్లుణ్ణి పిలిచారా యేమన్నానా?”

“పెద్దబావ పిలుస్తే వస్తున్నాడే!”

“బావుండే! ని వ్యెలైనా మాటాడతావ్ — యింట్లో పెట్టుకొని”

అక్క యిలా దెప్పిపొడవటంతో శాంత అక్కడ నిల్చిపోలేదు. రాధ చాలాసేపటివరకు తల్లి చెప్పే మాటలను తల దించి విన్నది. చీకటి పడింది. లేచి చెల్లెలిగదిలోనికి వెళ్ళి లైటు వెలిగించి చూసేసరికి శాంత తుర్చిమీద కూర్చొని తల చేతులమీద ఆన్చివుంది. ప్రక్కనే నిల్చొని “చెల్లీ” అంది. శాంత మాటాడలేదు.

“ఏడుస్తున్నావే!” అంది మీద చెయ్యివేస్తూ. “అబ్బే” అంటూ శాంత తలెత్తింది. కాని ముఖం అక్క వేపు త్రిప్పలేదు. రాధ మెల్లగా కిటికీదగ్గరకు వెళ్ళి నిల్చొని తోటలో వెన్నెలలో చెట్లు మెల్లగా తల లూపటం చూసింది...అలా నిల్చొనే “ని వ్యెందు కేడ వాలే?” అంది.

ఈ ప్రశ్నలో మిళితమయియున్న భావాన్ని అర్థం చేసుకున్న శాంత లేచి అక్కదగ్గరకు వెళ్ళి భుజం మీద మెల్లగా చెయ్యివేసింది! రాధ కొయ్య బొమ్మలా అలానే నిల్చొని వుంది. శాంత ముందుకు వంగి చూసేసరికి అక్క ముఖం నల్లబడి వుంది. కళ్లలో నీరు నిండుకొని వున్నాయ్.

“అక్కా” అంది ఆత్మతతో. రాధ మాటాడలేదు.

“ఏడుస్తున్నా వేమే?”

“ఏమీ లేదు” చాలాసేపటికి యీమాట లని కంటి రెప్పలను ఆడించింది.

“ఆనాడు అలానే చేశా వక్కా!” అంది శాంత దిగజారిన స్వరంతో.

“ఏం చెప్ప మంటావే?...బూడిదైపోయినా... ఆడది ఆదారిని వెలిపోతోంటే బూడిద యెగురుతుందట! ...ఇదేనా వాళ్ల వంశమర్యాద!”

ఆగిఆగి అంటున్నా ముంచుకొస్తున్న యేడుపును అడ్డుతూ యేదో ఆవేశంతో అక్క వెలిపోయింది.

శాంత అలానే నిల్చుండిపోయింది. కిటికీదగ్గర నిల్చున్న దేమో తోటవేపు చూస్తోంది. కొంతసే పయ్యాక సుందరం మెల్లగా తల దించుకుంటూ రావటం చూసింది. వాకిట ఆగాడు. జేబు ఒకసారి తడుముకొని ఒక అడుగు వేసి ప్రక్కకు చూశాడు.

“ఏం వదినా...!”

“ఏంపోయింది బాబూ, వెతుక్కుంటున్నట్టున్నారు?”

“అబ్బే యేమీ లేదు...”

అంటూనే యిద్దరూ గదిలోనికి వచ్చేసరికి డాక్టరుగారు వెనుకనే వచ్చారు. రాధను శాంతను కున్నా రేమో “చిన్నమ్మాయ్” అని పిలిచారు. ఈ గొంతుక వినగానే రాధశరీరం ఒక్కసారి గగుర్పాటు జేసింది. ముఖం చూపించటానికి యొక్కడలేని భయం వేసింది. నాన్న గదిలోనికే వచ్చి రాధవేపు చూసి “ని వ్యెంతసేపై వచ్చావమ్మా?...అల్లుడు కూడా వచ్చాడా? ఈవారంరోజుల్లో వీలు చూచుకొని నేనే వద్దా మనుకుంటున్నా”.

ఈ చివరి వాక్యంతో రాధ మొదటిప్రశ్నలను మరచిపోయింది. నాన్నను తూలనాడిన భర్తయింటికి ఆ జన్మలో నాన్న వస్తారని ఆమె అనుకోలేదు! వదిన తడబడుతుండటం గ్రహించిన సుందరం అన్నాడు:

“సాయంత్రమే వచ్చారు. నేను వెలిపోతున్నాగా

—చూసిపోదా మని. ఆయన కేదో పనుండి రాలేకపోయాడు!”

మరది యీసర్దిచెప్పటంతో తలమీద నున్న యేదో పెద్ద భారం దిగిపోయిం దనిపించింది. కాని నిప్తలోనే, ‘చూసిపోదా మని...’మరదిఅన్న యీ మాటలు మళ్ళీ మనసులో దొర్లుకపోగా మామూలు పరిస్థితికే వచ్చింది!

“ని స్వేల్లబప్పుడు నేనూ వస్తానమ్మా...”

నాన్న యీమాటలు అనేటప్పుడు చేతిలో గాజులు పూడబెరుక్కోవా లన్నంత చిరా కెత్తిం దామెకు. నాన్న మరదివేపు మాటలు మళ్ళిం చటంతో అక్కడినుంచి కదలిపోటానికి అదునుదొరికింది.

“చాలా సీరియస్ కేసు. ఆవూర్లో రేపటివరకు వుండవలసివస్తుండేమో! నేను తిరిగివచ్చేసాకి బహుశః వెళిపోతా వనుకుంటాను...” అంటూనే డాక్టర్ గారు అల్లుడిభుజంమీద చేయి వేసి మేడమీదకు తీసుకు పోయారు.

భోజనాలు పూర్తయాయ్. డాక్టర్ గారు చాలానేపయింది జట్కామీద వెళిపోయారు. సుందరం గదిలో కుర్చీలో కూలబడి యింటివాసాలవేపు చూస్తూ ఆలోచిస్తున్నాడు. శాంత వచ్చిరావటంతోనే మంచం మీద చారబడింది. వదినతో మాటాడాలని మనసు పుట్టడంచేత లేచి ప్రక్కగదిలోనికి వెళ్లబోతోంటే ఆమె యెదురైంది.

“రా వదినా” అన్నాడు గదిలోనికి మళ్ళీ వెళి పోతూ.

రాధ వచ్చింది. “కూర్చోండి” అంటూ కుర్చీ చూపించాడు. రాధ కుర్చీమీద కూర్చోలేదు. నేల మీద కూర్చోబోతోంటే “అదేంటి వదినా—క్రీమం తులయింట్లో పుట్టి కటిక నేలమీద కూర్చుంటారు?”

“ఎక్కడ కూర్చుంటే యేం రామంబాబూ!” అంది.

సుందరం యీసంబోధనతో మొగం వేలి వేశాడు. ఈ క్రొత్తపే రేమిటి వదినా అని అడుగుదా

మనుకుంటే రాధ చప్పున “అయ్యో! మాచిన్నమరది రామంపేరు వచ్చేసింది...”

“ఆయనను ‘బాబూ’ అని పిలుస్తూ రను కుంటాను”

‘హా!’—తల దించుకొని వున్న రాధ అంది. వదినను నవ్వించాలనే ప్రయత్నంలో వున్న సుందరం వేపు తలెత్తి చూసి పొడినవ్వు నవ్వుతూ “అయిశే బాబూ, మానాన్నలా మీరూ రెండుచేతులతో గడిస్తూ రన్నమాటే!”

“అలా అని యెందు కనుకోవాలి వదినా! మనం అనుకున్నట్లు జరిగితే యిం కేం కావాలి? నిజం చెప్తాను—నే నెప్పుడైనా డాక్టరు నవుతా నని అను కున్నానా?”

“ఎవరుమాత్రం అనుకున్నారు? అయినా ఆవేశ రాత్రి నాన్న మీతో ఆడిన మాటలు జ్ఞాపకానికి తెచ్చుకుంటే యెందు కాళ్ళర్యపడాలి?”

“ఏంమాటలు! మీ రెప్పుడు విన్నారు?... వీదో గుట్టు లాగుదా మని చూస్తున్నారేమో?”

“విన్నాను బాబూ! నాగురించికూడ చెప్పారుగా”

“అంతరాత్రిమీద మీ రెలా విన్నారు వదినా?”

“చెప్పనా?”

“చెప్పండి చూద్దాం...”

“ఒక డాక్టరుకు యిచ్చి నన్నే యింట్లో వుంచుకోవా లని వుండేదట—కాని మేమంతా కాకుండా చేశామని—అయినా చిన్నమ్మాయి వుందిగా? అన్నారు. దీనినిబట్టి నే నేం అనుకో వాలి?”

“కాని మీ రనుకున్నట్లు నేను అనుకోలేదు వదినా! చిన్నమ్మాయిమీద ఆశ పెట్టుకున్నా రంటే దానినిబట్టి నే నేం అనుకుంటాను? ఆయనచిన్నల్లుడు డాక్టరు కావాలి. ఆ అవకాశం యీజన్మలో వుంటుం దని అనుకోలేదు. మొన్నటివరకు మీనాన్న

గారు నన్నింటో యెందుకు తెచ్చిపెట్టారో చెప్పలేదు. అంచేత నేను ఒకరిమీదైనా లేని అసహ్యన్ని తెప్పించుకోవలసివచ్చింది—”

ఈమాటలు ఆగిఆగి అంటూనే శాంతవేపు చూస్తున్నాడు. శాంత మంచంమీద యిటూఅటూ వుండివుండి దొర్లుతోంది! బహుశః ఆమె ఒకనాడు మేడమీదకు వెళ్లి అడగా లనుకున్న ప్రశ్నకు సమాధానం దొరికిందేమో!

నోరు ఆవలించి వింటున్న వదినతో మళ్ళీ అన్నాడు: “మీ రన్నట్లు రెండు చేతులతో గడిస్తూనే అనుకోండే—కాని గడించే డబ్బు యేం చెయ్యాలి?”

“ఇదేమిటి బాబూ! ఇంత ధర్మసందేహం!”

“అబ్బే! అబ్బే! డబ్బు ఖర్చుపెట్టడంసంగతి కాదు!”

కాస్త గాబరాపడుతున్న మరదివేపు దీక్షగా చూసింది. ఆయనముఖం శాంతివేపు తిరిగివుండటంతో అటు తిరిగింది. శాంత పరుపుమీద చేతితో తల పట్టుకొని వుంది.

“బాబూ! ఒకమాట అంటాను. కోపగించుకోరు కదూ!!” రాధ మరదివేపు చూస్తూనే అంది.

“కోపం యెందుకు? కోపమే వుండివుంటే యిఇంటి అల్లుడే కాకపోయివుండును!”

ఈవిసురు బాణంలా, నిద్ర నభినయిస్తున్న భార్య మనసుకు గ్రుచ్చుకోవటంతో ఆమె లేచి కిటికీదగ్గరకు కుర్చీలాక్కొని కూర్చుంది. సుందరం ఆమెవేపు చూడటానికి వీలుపడకుండా మధ్యను మంచం అడ్డువుంది.

“ఈప్రణయకలహం లెందుకు బాబూ?”

“రాయబారం వచ్చారా వదినా?” అన్నాడు చిన్న నవ్వు నవ్వుతూ.

“నాకు చెల్లదా బాబూ? పెళ్లికి రాకపోయినా.....”

“రాకపోయినా వచ్చినవాళ్లంటే హెచ్చు చేశారు. అప్పుడు మీరు రాసిన వుత్తరం మరచిపోతానా వదినా?”

శాంత యీమాటలు వినగానే గతుక్కుమంది. ఆమెకు వ్రాసినవుత్తరంసంగతికూడ అక్క యెత్తుతుందేమో అనుకుంది. కాని రాధ అంది—“అందులో యేం వుంది బాబూ? మీరు చూపిన అభిమానానికి ఆమాత్రమయినా...”

“మీ నోటంటే యీమాట వినటం...!”

“అభిమానం కాదూ! పెళ్ళినాడు అంత కష్టపడ్డారు. అంతకన్నా యెప్పటికైనా మరచిపోని విషయం మీరు చెయ్యలేదా?”

“ఏమిటి వదినా? ఈయింట్లో యెవరూ సరిగ్గా మాటాడరే—అలాంటిది నన్ను వైకెత్తేస్తున్నారు.”

“మనస్ఫూర్తిగా అక్షతలు జల్లించి—ముఖంనిండా ముత్తైదువులచేత బొట్టుపెట్టించారు. నేను గర్వించేటట్లు పల్లెరాన్ని బోర్లింపజేశారే—ఎలా మరచిపోమంటారు బాబూ?”

సుందరం జబా బియ్యటానికి మాటలకోసం తడుముకొని చివరకు “అదంతా మీ నాన్న చేశారు”

“కారకులు మీరేగా—దానిమాట కేం—మీరు రేపు వెలిపోతున్నారు—ఆలోచించండి బాబూ!”

సుందరం మానంగా కూర్చున్నాడు. గదిలో చాలా నిశ్శబ్దంగా వుంది. ఉండివుండి వీచే చల్లగాలి ఆయన ఆలోచనలకు కొత్త జీవం పోస్తోంది—

“నన్నేం ఆలోచించమంటారు?”

రాధ యీ ప్రశ్నకు జబా బీయలేదు. కొంతసేపయ్యాక సుందరం అభిమానపూరితకంఠస్వరంతో “అభిమానానికి ఒక హద్దంటూ వుంది. హద్దు మీరే అభిమానాన్ని జూపించేవారిని లోకం అర్థంచేసుకోలేదు. వాళ్లని లోకువచేస్తుంది!” కాస్తేపు ఆగి మళ్ళీ అన్నాడు—“మీరు మనస్ఫూర్తిగా అడిగారు కాబట్టి యీమాటలైనా అన్నాను. నేను ఆలోచించవలసింది యేమీ లేదు”

రాధబ్రతుకంతా యీమాటల్లోనే యిమిడిపోయింది! తప్పలేని తను తొందరపడి యిప్పుడు యింత ఆలోచనలో యెందుకుపడాలి? అసలు కోరికలు ఫలించా

యని హద్దుమీరిన అభిమానాన్ని చూపించబట్టి ఆయన లోకువచేశాడు. లోకంపోకడ మరది చెప్పటంతో తల బరువెక్కి యెక్క డున్నదీ మరచి పోయింది...

“రేపు తెల్లారేసరికి ప్రయాణం! నేను యిల్లు కదిలేటప్పుడు, పోనీ, అభిమానంతో సాగనంపడానికి మీరై నా వచ్చారు!”

ఈమాటలతో ఆమె తలెత్తి చూసింది. సుందరం కళ్లు యేదో బాధతో మండుకపోతున్నట్లు గ పడ్డాయ్. ఆయన ముఖం ప్రక్కకు త్రిప్పేసరికి లీలగా కనపడే మరదికళ్లలో నీరు చూసి లేచిపోయింది. “వస్తాను బాబూ” అంటూనే వెళిపోతోంటే “వినదలచుకోలే దని కసరకుండా మీరై నా విన్నారు” అన్నాడు.

సుందరం యెవరికి వినపడా లనుకున్నాడో వాళ్ళకు స్పష్టంగానే వినపడింది.

సుందరం వాలుకుర్చీమీదే నిద్రపోయాడు. ఒక సారి తెలివవచ్చేసరికి శాంత యింకా కిటికీదగ్గరే కూర్చోనివుంటి. పరుపు వేసుకొని పడుకున్నాడు.

వేకువజామున తెలివి వచ్చేసరికి శాంత మేల్కొనే వుంది. సుందరం స్నానం పూర్తిచేసి బట్టలు వేసుకున్నాడు. శాంత కుర్చీమీద చెదరిపోయిన జుత్తుతో కూర్చోని కిటికీకుండా తోటలోనికి చూస్తోంది.

సుందరం ఆమెదగ్గరగా వచ్చి నిలుచున్నాడు. తెల్లవారే సమయంలో వీచే మందమారుతం చెదిరే ముంగురులను బెదరిస్తున్నట్లుగా ఆమెమనసు బెదర సాగింది. భర్తవేపు మాడాలనుకుంది; కాని కంటిరెప్పలు బరువెక్కిపోయాయ్. ఆమె ఆశించినట్లు ఆచల్లనిచేయి తాకటంగాని, ఆచల్లని పిలుపు వినటంగాని జరగలేదు. సుందరం మళ్ళీ వెనుకకు వెళ్లాడు. ముందురోజు సాయంత్రం వేసుకున్న బంగాళీషర్టుజేబులోనుంచి యేదో తీస్తుండటం చూసింది!

దగ్గరగా వచ్చాడు. ఆమెయెదురుగా కిటికీదగ్గర బంగారుగాజులజత పెట్టాడు. ప్రక్కకు తప్పుకొని చేతులు కట్టుకొని నిల్చున్నాడు! మెల్లమెల్లగా ఒక్కొక్కమాటా తోణికేస్తున్నాడు...

“నిన్న వీటినే అమ్మలేకపోయాను. ఈవేళ కొన్న వూరికే మళ్ళీ తీసుకవెళ్లి యింకో స్త్రీచేతికి తొడిగించి చరిత్రహీనుడ్ని కాదలచుకోలేదు. ఆవూరు నుంచి తెచ్చిన సంపెంగపువ్వు యెలా విసిరేశావో- అలా విసిరేస్తే విసిరేయవచ్చు—వెళ్తున్నా.” తిరిగి వెళిపోతూనే “ఇకనైనా వినవిసలాడకుండా వాయిగా బ్రతుకు!!”

ఈమాటలు అన్నాక సుందరం మళ్ళీ గదిలోనికి రాలేదు. బెడ్డింగు పెట్టి గదిలోనుంచి వెళిపోతున్నప్పుడు కూడ ఆమె అటువేపు చూడలేకపోయింది. కాస్సేపటికి అక్కగొంతుక వినపడినా అలా శిలప్రతిమలా నిల్చాని వుండిపోయింది.

సుందరాన్ని సాగనంపుతూ “అక్కడకు వెళ్లాక నేనే వుత్తరం వ్రాస్తాను బాబూ” అంది రాధ. ముందుకు పోయేవాడు చటుక్కున ఆగి, వదినవేపు చూశాడు. ఆమెకళ్లెత్తేసరికి యింకా సుందరం ఆమె వేపే చూస్తున్నాడు.

“సంతోషం కదినా!” అంటూ యెదురుగా వున్న జట్కాదగ్గరకు పోగాడు. రాధ ముందుకు మాడే అడుగులు వేసి ఆగిపోయింది.

కిటికీగజాలు గట్టిగా పట్టుకొని చూస్తున్న శాంత ఆ చల్లనిచూపుకోసం తహతహలాడింది. ఆమెకళ్లలో మరుగుపడ్డది మరుని భావాల బాధ కాదు—వీదో తెలుసుకోలేని బాధతో మండిపోతున్న మనసుకు కళ్లకు జట్కా మెల్లగా పోతున్నట్లు అగపడటంతో కాళ్లు ఒక్కసారి వణికాయ్. కిటికీమీద గాజులజతను గట్టిగా పట్టుకొని కుర్చీమీద కన్నీటితో కూబడింది.